



Ġabra tal-ġurisprudenza

SENTENZA TAL-QORTI ĠENERALI (Is-Seba' Awla Estiża)

14 ta' Frar 2019*

“Għajjnuna mill-Istat – Skema ta' għajjnuna implimentata mill-Belġju – Deċiżjoni li tiddikjara l-iskema ta' għajjnuna inkompatibbli mas-suq intern u illegali u li tordna l-irkupru tal-għajjnuna mhallsa – Deċiżjoni fiskali bil-quddiem (tax ruling) – Eżenzjoni tal-profitti eċċessivi – Awtonomija fiskali tal-Istati Membri – Kuncett ta' skema ta' għajjnuna – Mizuri supplimentari ta' implimentazzjoni”

Fil-Kawzi T-131/16 u T-263/16,

Ir-Renju tal-Belġju, inizjalment irrapprezentat minn C. Pochet, M. Jacobs u J.-C. Halleux, sussegwentement minn C. Pochet u J.-C. Halleux, bhala aġenti, assistiti minn M. Segura Catalán u M. Clayton, avocats,

rikorrent fil-Kawza T-131/16,

sostnut minn

L-Irlanda, inizjalment irrapprezentata minn E. Creedon, G. Hodge u A. Joyce, sussegwentement minn K. Duggan, M. Browne u M. Joyce u finalment minn A. Joyce u J. Quaney, bhala aġenti, assistiti minn P. Gallagher, M. Collins, SC, B. Doherty u S. Kingston, barristers,

intervenjenti fil-Kawza T-131/16,

Magnetrol International, stabbilita f'Zelee (il-Belġju), irrapprezentata minn H. Gilliams u J. Bocken, avocats,

rikorrenti fil-Kawza T-263/16,

vs

Il-Kummissjoni Ewropea, inizjalment irrapprezentata minn P.-J. Loewenthal u B. Stromsky, sussegwentement minn P.-J. Loewenthal u F. Tomat, bhala aġenti,

konvenuta,

li għandhom bhala sugġett talba bbażata fuq l-Artikolu 263 TFUE u intiża għall-annullament tad-Deċiżjoni tal-Kummissjoni (UE) 2016/1699 tal-11 ta' Jannar 2016 dwar l-iskema ta' għajjnuna li tirrigwarda l-eżenzjoni tal-qligh eċċessiv SA.37667 (2015/C) (ex 2015/NN) implimentata mill-Belġju (ĠU 2016, L 260, p. 61),

* Lingwa tal-kawza: l-Ingliż.

IL-QORTI ĠENERALI (Is-Seba' Awla Estiża),

komposta minn M. van der Woude, President, V. Tomljenović (Relatur), E. Bieliūnas, A. Marcoulli u A. Kornezov, Imħallfin,

Reġistratur: S. Spyropoulos, Amministratur,

wara li rat il-faži bil-miktub tal-proċedura u wara s-seduta tat-28 ta' Ġunju 2018,

tagħti l-preżenti

Sentenza

Il-fatti li wasslu għall-kawża

Il-kuntest ġuridiku

Fuq il-Kodiċi tat-Taxxi fuq id-Dħul tal-1992

- 1 Fil-Belġju, ir-regoli dwar it-tassazzjoni tad-dħul huma kkodifikati fil-code des impôts sur les revenus de 1992 (il-Kodiċi tat-Taxxi fuq id-Dħul tal-1992, iktar 'il quddiem iċ-“CIR 92”). Skont l-Artikolu 1(1) taċ-CIR 92, hija stabbilita bħala taxxa fuq id-dħul, b'mod partikolari, taxxa fuq id-dħul globali tal-kumpanniji residenti, imsejha “taxxa fuq il-kumpanniji”.
- 2 Fir-rigward, b'mod speċifiku, tal-baži tat-taxxa fuq il-kumpanniji, l-Artikolu 185 taċ-CIR 92 jipprevedi li l-kumpanniji għandhom jiġu ntaxxati fuq l-ammont totali tal-profitti tagħhom, inklużi d-dividendi mqassma.

Fuq il-Liġi tal-24 ta' Dicembru 2002

- 3 Fl-24 ta' Dicembru 2002 giet adottata l-loi modifiant le régime des sociétés en matière d'impôts sur les revenus et instituant un système de décision anticipée en matière fiscale (il-Liġi li Temenda s-Sistema tat-Taxxa fuq id-Dħul tal-Kumpanniji u li Tistabbilixxi Sistema ta' Deciżjoni bil-Quddiem fil-Qasam Fiskali, iktar 'il quddiem il-“Liġi tal-24 ta' Dicembru 2002”). L-Artikolu 20 ta' din il-liġi jipprevedi li s-service public fédéral des finances (id-Dipartiment Pubbliku Federali tal-Finanzi, il-Belġju) għandu jieħu pożizzjoni permezz ta' deciżjoni bil-quddiem dwar kwalunkwe talba li tikkonċerna l-applikazzjoni tal-liġijiet fiskali. Barra minn hekk, il-kunċett ta' “deciżjoni bil-quddiem” huwa ddefinit bħala l-att legali li permezz tiegħu d-Dipartiment Pubbliku Federali tal-Finanzi jiddetermina, konformement mad-dispożizzjonijiet fis-seħh, kif il-liġi ser tiġi applikata għal sitwazzjoni jew għal tranżazzjoni partikolari li ma jkunx għadhom kellhom effetti fiskali. Barra minn hekk, huwa indikat li d-deciżjoni bil-quddiem ma tistax tagħti eżenzjoni mit-taxxa jew tnaqqis tagħha.
- 4 L-Artikolu 22 tal-Liġi tal-24 ta' Dicembru 2002 jipprevedi li deciżjoni bil-quddiem ma tistax tingħata, b'mod partikolari, meta t-talba tikkonċerna sitwazzjonijiet jew tranżazzjonijiet identici għal dawk li diġà kellhom effetti fiskali fir-rigward tal-persuna li tressaq it-talba.
- 5 Barra minn hekk, l-Artikolu 23 tal-Liġi tal-24 ta' Dicembru 2002 jipprovdi li, hliet fil-kazijiet fejn dan ikun iġġustifikat mis-suġġett tat-talba, id-deciżjoni bil-quddiem għandha tingħata għal perijodu li ma jistax jaqbez il-ħames snin.

Fuq il-Liġi tal-21 ta' Ġunju 2004 li temenda ċ-CIR 92

- 6 Permezz tal-loi du 21 juin 2004, modifiant le CIR 92 et la loi du 24 décembre 2002 (il-Liġi tal-21 ta' Ġunju 2004 li Temenda ċ-CIR 92 u l-Liġi tal-24 ta' Diċembru 2002, iktar 'il quddiem il-“Liġi tal-21 ta' Ġunju 2004”), ir-Renju tal-Belġju introduċa dispożizzjonijiet fiskali godda dwar it-tranzazzjonijiet transkonfinali ta' entitajiet assoċjati fi grupp multinazzjonali, li jipprevedu b'mod partikolari aġġustament tal-profitti suġġetti għat-taxxa, imsejjaħ “aġġustament korrelattiv”.

– Espożizzjoni tal-motivi

- 7 Skont l-espożizzjoni tal-motivi fl-abbozz ta' liġi ppreżentat mill-Gvern tar-Renju tal-Belġju lix-Chambre des députés (il-Kamra ta' Deputati, il-Belġju), minn naħa, l-imsemmija liġi hija intiża li temenda ċ-CIR 92 sabiex jiġi inkluż fih, b'mod espliċitu, il-prinċipju ta' distakkament, li huwa aċċettat b'mod generali fuq livell internazzjonali. Min-naħa l-oħra, din il-liġi hija intiża li temenda l-Liġi tal-24 ta' Diċembru 2002 sabiex tagħti lis-service des décisions anticipées (is-Servizz tad-Deciżjonijiet bil-Quddiem, il-Belġju), il-kompetenza li jadotta dawn id-deċiżjonijiet. Il-prinċipju ta' distakkament huwa introdott fil-leġiżlazzjoni fiskali Belġjana biż-żieda tal-paragrafu 2 fl-Artikolu 185 taċ-CIR 92, li huwa bbażat fuq it-test tal-Artikolu 9 tal-Mudell ta' Konvenzjoni tal-Organizzazzjoni għall-Kooperazzjoni u għall-Iżvilupp Ekonomiku (OCDE) fil-qasam tat-taxxa fuq id-dħul u fuq il-kapital. L-għan tal-Artikolu 185(2) taċ-CIR 92 huwa li jiġi żgurat li l-baži taxxabbli tal-kumpanniji li huma suġġetti għat-taxxa fil-Belġju tkun tista' tiġi aġġustata permezz ta' aġġustamenti fir-rigward tal-profitti li jirriżultaw minn tranzazzjonijiet transkonfinali fi hdan il-grupp, meta l-prezzijiet tat-trasferiment applikati ma jirriflettux il-mekkaniżmi tas-suq u l-prinċipju ta' distakkament. Barra minn hekk, il-kunċett ta' “aġġustament xieraq” introdott permezz tal-Artikolu 185(2)(b) taċ-CIR 92 huwa ġġustifikat sabiex tiġi evitata jew imwaqqfa taxxa doppja (possibbli). Barra minn hekk, huwa indikat li dan l-aġġustament għandu jitwettaq każ b'każ fuq il-baži tal-elementi disponibbli ppreżentati, b'mod partikolari, mill-persuna taxxabbli u li aġġustament korrelattiv għandu jitwettaq biss jekk l-amministrazzjoni fiskali tqis li l-aġġustament primarju magħmul fi Stat ieħor huwa ġġustifikat kemm bħala prinċipju u kemm fir-rigward tal-ammont tiegħu.

– L-Artikolu 185(2) taċ-CIR 92

- 8 L-Artikolu 185(2) taċ-CIR 92 jipprovdi dan li ġej:

“[...] Għal żewġ kumpanniji li jagħmlu parti minn grupp multinazzjonali ta' kumpanniji assoċjati u fir-rigward tar-relazzjonijiet transkonfinali reċiproċi tagħhom:

- (a) meta ż-żewġ kumpanniji jkunu marbuta, fir-relazzjonijiet kummerċjali jew finanzjarji tagħhom, minn kundizzjonijiet miftiehma jew imposti fuqhom li huma differenti minn dawk li kienu jkunu miftiehma bejn kumpanniji indipendenti, il-profitti li, f'dawn il-kundizzjonijiet, kienu jkunu ġġenerati minn waħda minn dawn il-kumpanniji, iżda li ma setgħux jiġu ġġenerati minhabba dawn il-kundizzjonijiet, jistgħu jiġu inklużi fil-profitti ta' din il-kumpannija;
- (b) meta, fil-profitti ta' kumpannija jkunu inklużi profitti li jkunu inklużi wkoll fil-profitti ta' kumpannija oħra, u meta l-profitti hekk inklużi jkunu profitti li kienu jiġu ġġenerati minn din il-kumpannija l-oħra li kieku l-kundizzjonijiet miftiehma bejn iż-żewġ kumpanniji kienu dawk li kienu jiġi miftiehma bejn kumpanniji indipendenti, il-profitti tal-ewwel kumpannija għandhom jiġu aġġustati b'mod xieraq.”

Fuq iċ-Ċirkolari Amministrattiva tal-4 ta' Lulju 2006

- 9 Iċ-circulaire du 4 juillet 2006 sur l'application du principe de pleine concurrence (iċ-Ċirkolari tal-4 ta' Lulju 2006 dwar l-Applikazzjoni tal-Prinċipju ta' Distakkament, iktar 'il quddiem iċ-“Ċirkolari Amministrattiva tal-4 ta' Lulju 2006”) intbagħtet lill-uffiċjali tal-amministrazzjoni ġenerali fiskali, f'isem il-ministre des Finances (il-Ministru għall-Finanzi, il-Belġju), sabiex tingħata gwida dwar, b'mod partikolari, l-introduzzjoni tal-paragrafu 2 fl-Artikolu 185 taċ-CIR 92 u l-emendi korrispondenti fl-istess kodiċi. Din iċ-ċirkolari tenfasizza li dawn l-emendi, li daħlu fis-seħħ fid-19 ta' Lulju 2004, huma intiżi li jittrasponu fid-dritt fiskali Belġjan il-prinċipju ta' distakkament u jikkostitwixxu l-bażi legali li tippermetti, fid-dawl tal-imsemmi prinċipju, l-aġġustament tal-profitt taxxabli li jirriżulta minn relazzjonijiet transkonfinali fl-istess grupp bejn kumpanniji assoċjati li jagħmlu parti minn grupp multinazzjonali.
- 10 B'hekk, minn naħa, iċ-Ċirkolari Amministrattiva tal-4 ta' Lulju 2006 tindika li l-aġġustament pożittiv previst fl-Artikolu 185(2)(a) taċ-CIR 92 jippermetti zieda fil-profitti tal-kumpannija residenti li tagħmel parti minn grupp multinazzjonali sabiex jiġu inklużi l-profitti li l-kumpannija residenti kienet tiġġenera li kieku tranzazzjoni partikolari twettqet f'kuntest ta' distakkament.
- 11 Min-naħa l-oħra, din iċ-ċirkolari tosserva li l-aġġustament korrelattiv negattiv, previst fl-Artikolu 185(2)(b) taċ-CIR 92, huwa intiż li tiġi evitata jew imwaqqfa taxxa doppja (possibbli). Huwa indikat li ebda kriterju ma jista' jiġi stabbilit għal dan il-għan sa fejn dan l-aġġustament għandu jitwettaq każ b'każ fuq il-bażi tal-elementi disponibbli pprezentati, b'mod partikolari, mill-persuna taxxabli. Barra minn hekk, huwa indikat li għandu jitwettaq aġġustament korrelattiv biss jekk l-amministrazzjoni fiskali jew is-Servizz tad-Deciżjonijiet bil-Quddiem iqis li l-aġġustament huwa ġġustifikat bhala prinċipju u fir-rigward tal-ammont tiegħu. Huwa speċifikat ukoll li l-Artikolu 185(2)(b) taċ-CIR 92 ma japplikax jekk il-profitt iġġenerat fl-Istat assoċjat ikun mizjud b'tali mod li jkun ikbar mill-profitt li kien jiġi ġġenerat li kieku kien applikat il-prinċipju ta' distakkament.

Fuq it-tweġibiet tal-Ministru għall-Finanzi għal mistoqsijiet parlamentari dwar l-applikazzjoni tal-Artikolu 185(2)(b) taċ-CIR 92

- 12 Fit-13 ta' April 2005, bi tweġiba għal mistoqsijiet parlamentari dwar l-eżenzjoni tal-profitti eċċessivi, il-Ministru għall-Finanzi, l-ewwel nett, ikkonferma li l-Artikolu 185(2)(b) taċ-CIR 92 jikkonċerna s-sitwazzjoni fejn tkun ittiegħdet deciżjoni bil-quddiem dwar metodu intiż li jinkiseb profitt ta' distakkament. It-tieni nett, huwa kkonferma li l-profitti indikati fir-rapporti finanzjarji Belġjani ta' grupp internazzjonali li għandu preżenza fil-Belġju u li jaqbz u l-profitti ta' distakkament ma kellhomx jittiegħdu inkunsiderazzjoni fid-determinazzjoni tal-profitt taxxabli fil-Belġju. Fl-aħħar nett, huwa approva l-pożizzjoni li ma kienx il-kompitu tal-awtoritajiet fiskali Belġjani li jiddeterminaw liema kienu l-kumpanniji barranin li fil-profitti tagħhom kellu jiġi inkluż dan il-profitt eċċessiv.
- 13 Fil-11 ta' April 2007, fil-kuntest ta' sensiela ġdida ta' mistoqsijiet parlamentari dwar l-applikazzjoni tal-Artikolu 185(2)(a) u (b) taċ-CIR 92, il-Ministru għall-Finanzi ddikjara li sa dak l-istadju kienu waslu biss talbiet għal aġġustament negattiv. Barra minn hekk, huwa speċifika li, għad-determinazzjoni tal-metodu intiż li jiġi stabbilit il-profitt ta' distakkament tal-entità Belġjana, fil-kuntest tad-deciżjonijiet bil-quddiem, kienu jittiegħdu inkunsiderazzjoni l-funzjonijiet imwettqa, ir-riskji assunti u l-assi allokat għal attivitajiet li ma kienx għad kellhom impatt fiskali fil-Belġju. B'hekk, il-profitt irregistrat fil-Belġju permezz tar-rapporti finanzjarji Belġjani tal-grupp multinazzjonali u li jaqbez il-profitt ta' distakkament ma kellux jiġi inkluż fil-profitt taxxabli bil-Belġju. Fl-aħħar nett, il-Ministru għall-Finanzi indika li, sa fejn ma kienx il-kompitu tal-awtorità fiskali Belġjana li tiddetermina lil liema kumpannija barranin kellu jiġi attribwit dan il-profitt supplimentari, ma kienx possibbli li tiġi skambjata informazzjoni ma' amministrazzjonijiet fiskali barranin f'dan ir-rigward.

- 14 Fl-aħħar nett, fis-6 ta' Jannar 2015, il-Ministru għall-Finanzi kkonferma li l-prinċipju li fuqu kienu bbażati d-deċiżjonijiet bil-quddiem kien li jiġi ntaxxat il-profitt li jikkorrispondi għal profitt ta' distakkament għall-impriża kkonċernata u kkonferma t-tweġibiet mogħtija mill-predeċessur tiegħu, fil-11 ta' April 2007, dwar il-fatt li l-awtorità fiskali Belġjana ma kellhiex il-kompitu li tistabbilixxi lil liema kumpannija barranija kellu jiġi attribwit il-profitt eċċessiv li ma jkunx intaxxat fil-Belġju.

Id-deċiżjoni kkontestata

- 15 Permezz tad-Deciżjoni (UE) 2016/1699 tal-11 ta' Jannar 2016 dwar l-iskema ta' għajjnuna li tirrigwarda l-eżenzjoni tal-qligħ eċċessiv SA.37667 (2015/C) (ex 2015/NN) implimentata mill-Belġju (ĠU 2016, L 260, p. 61, iktar 'il quddiem id-“deċiżjoni kkontestata”), il-Kummissjoni Ewropea kkonstatat li l-eżenzjonijiet mogħtija mir-Renju tal-Belġju permezz ta' deċiżjonijiet bil-quddiem, ibbażati fuq l-Artikolu 185(2)(b) taċ-CIR 92, kienu jikkostitwixxu skema ta' għajjnuna, fis-sens tal-Artikolu 107(1) TFUE, li kienet inkompatibbli mas-suq intern u li kienet giet implimentata bi ksar tal-Artikolu 108(3) TFUE.
- 16 Barra minn hekk, il-Kummissjoni ordnat l-irkupru tal-għajjnuna mogħtija b'dan il-mod mingħand il-benefiċjarji, li l-lista definittiva tagħhom kellha tiġi stabbilita fi stadju iktar tard mir-Renju tal-Belġju. Fl-Anness tad-deċiżjoni kkontestata ġew identifikati, b'mod indikattiv u fuq il-bażi ta' informazzjoni mogħtija mir-Renju tal-Belġju fil-kuntest tal-proċedimenti amministrattivi, 55 benefiċjarju, fosthom Magnetrol International, li hija r-rikorrenti fil-Kawża T-263/16.
- 17 Fl-ewwel lok, fir-rigward tal-evalwazzjoni tal-miżura ta' għajjnuna (premessi 94 sa 110 tad-deċiżjoni kkontestata), il-Kummissjoni qieset li l-miżura inkwistjoni kienet tikkostitwixxi skema ta' għajjnuna, li hija bbażata fuq l-Artikolu 185(2)(b) taċ-CIR 92, kif applikat mill-amministrazzjoni fiskali Belġjana. Din l-applikazzjoni hija spjegata fl-espożizzjoni tal-motivi tal-Liġi tal-21 ta' Ġunju 2004, fiċ-Ċirkolari Amministrattiva tal-4 ta' Lulju 2006 u fit-tweġibiet mogħtija mill-Ministru għall-Finanzi għal mistoqsijiet parlamentari dwar l-applikazzjoni tal-Artikolu 185(2)(b) taċ-CIR 92. Dawn l-atti kienu jikkostitwixxu, skont il-Kummissjoni, il-bażi li fuqha kienu ngħataw l-eżenzjonijiet inkwistjoni. Barra minn hekk, il-Kummissjoni qieset li dawn l-eżenzjonijiet kienu ngħataw mingħajr ma kienu meħtieġa miżuri ta' implimentazzjoni tad-dispożizzjonijiet bażiċi, sa fejn id-deċiżjonijiet bil-quddiem jikkostitwixxu biss modalitajiet tekniċi ta' implimentazzjoni tal-iskema inkwistjoni. Barra minn hekk, il-Kummissjoni osservat li l-benefiċjarji tal-eżenzjonijiet kienu ddefiniti b'mod ġenerali u astratt mid-dispożizzjonijiet bażiċi tal-iskema. Fil-fatt, dawn kienu jkopru l-entitajiet li kienu jagħmlu parti minn grupp multinazzjonali ta' kumpanniji.
- 18 Fit-tieni lok, fir-rigward tal-kundizzjonijiet għall-applikazzjoni tal-Artikolu 107(1) TFUE (premessi 111 sa 117 tad-deċiżjoni kkontestata), l-ewwel nett, il-Kummissjoni indikat li l-eżenzjoni tal-profitti eċċessivi kienet intervent tal-Istat, attribwibbli lill-Istat, u kienet tagħti lok għal telf ta' riżorsi tal-Istat, sa fejn din l-eżenzjoni kienet timplika tnaqqis tat-taxxa dovuta fil-Belġju mill-impriži li jibbenefikaw mill-iskema. It-tieni nett, hija qieset li l-iskema inkwistjoni setgħet taffettwa l-kummerċ fi hdan l-Unjoni Ewropea sa fejn kienu bbenefikaw minnha kumpanniji multinazzjonali li jeżerċitaw l-attivitajiet tagħhom f'diversi Stati Membri. It-tielet nett, il-Kummissjoni enfasizzat li l-iskema inkwistjoni kienet teħles lill-impriži benefiċjarji minn piż li normalment kien ikollhom iġorru u li, għalhekk, din l-iskema kienet toħloq distorsjoni jew kienet thedded li toħloq distorsjoni tal-kompetizzjoni billi ssahhaħ il-pożizzjoni finanzjarja ta' dawn l-impriži. Ir-raba' nett, il-Kummissjoni qieset li l-iskema inkwistjoni kienet tagħti vantaġġ selettiv lill-entitajiet Belġjani billi kienu jibbenefikaw minnha biss il-gruppi multinazzjonali ta' impriži li jagħmlu parti minnhom dawn l-entitajiet.

- 19 Fir-rigward, b'mod speċifiku, tal-eżistenza ta' vantaġġ selettiv, il-Kummissjoni qieset li l-eżenzjoni tal-profitti eċċessivi kienet tikkostitwixxi deroga mis-sistema ta' referenza, identifikata bħala s-sistema komuni tat-taxxa fuq id-dhul tal-kumpanniji fil-Belġju, sa fejn it-taxxa ma kinitx applikata fuq il-profitt verament irreġistrat mill-kumpannija kkonċernata iżda fuq profitt ta' distakkament aġġustat (premessi 118 sa 134 tad-deċiżjoni kkontestata).
- 20 F'dan ir-rigward u b'mod prinċipali (premessi 135 sa 143 tad-deċiżjoni kkontestata), il-Kummissjoni qieset li l-iskema inkwistjoni kienet selettiva, l-ewwel nett, minħabba li kienet aċċessibbli biss għall-entitajiet li jagħmlu parti minn grupp multinazzjonali, u ma kinitx aċċessibbli għall-entitajiet awtonomi jew li jagħmlu parti minn gruppi nazzjonali ta' kumpanniji. It-tieni nett, l-iskema inkwistjoni kienet ikkawżat selettività bejn il-gruppi multinazzjonali li jemendaw il-mudell tan-negozju tagħhom billi jintroduċu attivitajiet ġodda fil-Belġju u l-operaturi ekonomiċi l-oħra kollha li jkomplu jsewgu mudelli ta' negozju eżistenti fil-Belġju. Fl-aħħar nett, l-iskema inkwistjoni kienet selettiva *de facto*, għaliex kienu biss l-entitajiet Belġjani li jagħmlu parti minn grupp multinazzjonali ta' daqs kbir jew ta' daqs medju li setgħu jibbenefikaw effettivament mill-eżenzjoni tal-profitti eċċessivi, u mhux l-entitajiet li jagħmlu parti minn grupp multinazzjonali ta' daqs żgħir.
- 21 Sussidjarjament (premessi 144 sa 170 tad-deċiżjoni kkontestata), il-Kummissjoni indikat li, anki jekk jiġi aċċettat li s-sistema tat-taxxa fuq id-dhul tal-kumpanniji fil-Belġju kienet tinkludi regola li ttipprojbixxi li jiġi ntaxxat il-profitt tal-entitajiet ta' grupp multinazzjonali li jaqbez profitt fuq il-baži ta' distakkament, li ma huwix il-każ, l-eżenzjoni tal-profitti eċċessivi inkwistjoni tikkostitwixxi deroga mis-sistema ta' referenza sa fejn ir-raġunijiet li jiġġustifikaw l-eżenzjoni u l-metodu użat sabiex jiġi stabbilit il-profitt eċċessiv jiksru l-prinċipju ta' distakkament. Skont il-Kummissjoni, dan il-metodu jinkludi żewġ stadji.
- 22 Fil-kuntest tal-ewwel stadju, il-prezzijiet ta' distakkament applikati għat-tranzazzjonijiet konkluzi bejn l-entità Belġjana ta' grupp u l-kumpanniji li magħhom tkun assoċjata jiġu ffixxati fuq il-baži ta' rapport dwar il-prezzijiet ta' trasferiment ipprovdut mill-persuna taxxabbli. Dawn il-prezzijiet ta' trasferiment jiġu ddeterminati b'applikazzjoni tal-metodu tranżazzjonali ta' margni nett (iktar 'il quddiem il-“MTMN”). B'hekk jiġi stabbilit profitt residwali jew ta' distakkament li, skont il-Kummissjoni, jikkorrispondi għall-profitt realment irreġistrat mill-entità Belġjana.
- 23 Matul it-tieni stadju, u fuq il-baži ta' rapport ieħor ipprezentat mill-persuna taxxabbli, il-profitt ta' distakkament aġġustat tal-entità Belġjana jiġi stabbilit billi jiġi ddeterminat il-profitt li impriża awtonoma komparabbli kienet tiġġenera f'ċirkustanzi komparabbli. Id-differenza bejn il-profitt miksub skont l-ewwel u t-tieni stadji (jiġifieri l-profitt residwali li minnu jitnaqqas il-profitt ta' distakkament aġġustat) tikkostitwixxi l-ammont tal-profitt eċċessiv li l-awtoritajiet fiskali Belġjani jqisu li jirriżulta minn sinerġiji jew minn ekonomiji ta' skala minħabba l-affiljazzjoni ma' grupp ta' impriži u li, għaldaqstant, ma huwix attribwibbli lill-entità Belġjana.
- 24 Taħt l-iskema inkwistjoni, dan il-profitt eċċessiv ma jiġix intaxxat. Issa, skont il-Kummissjoni, dan in-nuqqas ta' tassazzjoni ta lill-benefiċjarji tal-iskema vantaġġ selettiv, b'mod partikolari sa fejn il-metodu tal-kalkolu tal-profitt eċċessiv ma jimxix ma' metodu li jwassal għal stima affidabbli ta' profitt ibbażat fuq is-suq, u għalhekk mal-prinċipju ta' distakkament.
- 25 Barra minn hekk, fir-rigward tal-ġustifikazzjoni tal-iskema inkwistjoni, il-Kummissjoni qieset li din ma setgħetx tiġi ġġustifikata min-natura u mill-istruttura ġenerali tas-sistema fiskali Belġjana (premessi 173 sa 181 tad-deċiżjoni kkontestata). Fil-fatt, għall-kuntrarju ta' dak li kien sostna r-Renju tal-Belġju, l-iskema inkwistjoni ma kellhiex l-għan li tevita t-taxxa doppja sa fejn ma kienx meħtieġ, sabiex tinkiseb l-eżenzjoni tal-profitti eċċessivi, li jiġi pprovat li dawn il-profitti kienu ser jiġu inkluzi fil-baži taxxabbli ta' kumpannija oħra.

- 26 Fit-tielet lok, il-Kummissjoni qieset li l-miżuri inkwistjoni kienu jikkostitwixxu għajnuna operatorja u kienu, għalhekk, inkompatibbli mas-suq intern. Barra minn hekk, peress li ma kinux ġew innotifikati lill-Kummissjoni skont l-Artikolu 108(3) TFUE, dawn il-miżuri kienu jikkostitwixxu għajnuna illegali (premessi 189 sa 194 tad-deċiżjoni kkontestata).
- 27 Fir-rigward tal-irkupru tal-għajnuna (premessi 195 sa 211 tad-deċiżjoni kkontestata), il-Kummissjoni osservat li r-Renju tal-Belġju ma jistax jinvoka l-prinċipju ta' protezzjoni tal-aspettattivi legittimi tal-benefiċjarji, u lanqas ma jista' jinvoka l-prinċipju ta' ċertezza legali, sabiex jaħrab mill-obbligu tiegħu li jirkupra l-għajnuna inkompatibbli mogħtija b'mod illegali u li l-ammonti li kellhom jiġu rkuprati setgħu jiġu kkalkolati, għal kull benefiċjarju, fuq il-bażi tad-differenza bejn it-taxxa li kien imissha kienet dovuta, fuq il-bażi tal-profitt verament irreġistrat, u t-taxxa effettivament imħallsa bis-saħħa tad-deċiżjoni bil-quddiem.
- 28 Id-dispożittiv tad-deċiżjoni kkontestata huwa fformulat kif ġej:

“Artikolu 1

L-iskema ta' eżenzjoni tal-qligħ eċċessiv, li hija bbażata fuq l-Artikolu 185(2)(b) [taċ-CIR 92], li skontu [r-Renju tal-]Belġju hareġ deċiżjonijiet bil-quddiem favur entitajiet Belġjani ta' gruppi ta' imprizi multinazzjonali, li permezz tagħhom huwa jagħti lil dawn l-entitajiet il-benefiċċju ta' eżenzjoni mit-taxxa fuq il-kumpaniji għal parti mill-qligħ li huma jagħmlu, hija għajnuna fit-tifsira tal-Artikolu 107(1) tat-TFUE li hija inkompatibbli mas-suq intern u li l-Belġju implimenta b'mod illegali bi ksur tal-Artikolu 108(3) tat-TFUE.

Artikolu 2

1. [Ir-Renju tal-]Belġju għandu jirkupra l-għajnuna inkompatibbli u illegali msemmija fl-Artikolu 1 mingħand il-benefiċjarji tagħha.
2. Kull somma li tkun għadha ma ġietx irkuprata mingħand il-benefiċjarji wara l-irkupru deskritt fl-ewwel paragrafu għandha tingabar mingħand il-grupp ta' imprizi li l-benefiċjarju jappartjeni għalih.
3. L-ammonti li għandhom jiġu rkuprati għandhom jinkludu magħhom l-imgħaxijiet mid-data meta tpoġġew għad-dispożizzjoni tal-benefiċjarji sad-data meta ġew irkuprati.
4. L-imgħax fuq l-ammonti li jridu jiġu rkuprati għandu jkun ikkalkulat fuq bażi komposta skont il-Kapitolu V tar-Regolament tal-Kummissjoni (KE) Nru 794/2004.
5. [Ir-Renju tal-]Belġju għandu jtemm l-għajnuna msemmija fl-Artikolu 1 u jhassar il-pagamenti kollha li għadhom ma sarux taħt l-imsemmija għajnuna mid-data tal-adozzjoni ta' din id-deċiżjoni.
6. [Ir-Renju tal-]Belġju għandu jirrifjuta kull talba għal deċiżjoni bil-quddiem imressqa lis-Servizz tad-Deciżjonijiet bil-Quddiem relatata mal-għajnuna msemmija fl-Artikolu 1 jew pendenti fid-data tal-adozzjoni ta' din id-deċiżjoni.

Artikolu 3

1. L-irkupru tal-għajnuna mogħtija skont l-Artikolu 1 huwa immedjat u effettiv.
2. [Ir-Renju tal-]Belġju għandu jiżgura li din id-Deciżjoni tiġi implimentata għalkollox fi żmien erba' xhur minn dakinhar li tiġi nnotifikata d-Deciżjoni.

Artikolu 4

1. Fi żmien xahrejn min-notifika ta' din id-Deciżjoni, [ir-Renju tal-]Belġju jrid jippreżenta l-informazzjoni segwenti lill-Kummissjoni:

- (a) il-lista tal-benefiċjarji tal-ġħajnuna msemmija fl-Artikolu 1 u l-ammont totali li ħa kull wiehed minnhom taht din l-ġħajnuna;
- (b) l-ammont totali (interessi prinċipali u ta' rkupru [is-somma prinċipali u l-interessi tal-irkupru]) li ġhandu jiġi rkuprat mingħand kull benefiċjarju;
- (c) deskrizzjoni fid-dettall tal-miżuri li diġà ttiehdu u daww ipjanati biex ikun hemm konformità ma' din id-Deciżjoni;
- (d) dokumenti li juru li l-benefiċjarji kienu ordnati jħallsu lura l-ġħajnuna.

2. [Ir-Renju tal-]Belġju ġhandu jzomm lill-Kummissjoni infurmata rigward il-progress tal-miżuri nazzjonali li jittiehdu sabiex jimplimenta din id-Deciżjoni sal-irkupru sħiħ tal-ġħajnuna msemmija fl-Artikolu 1. Huwa ġhandu jipprovdi immedjatament, fuq sempliċi talba min-naħa tal-Kummissjoni, l-informazzjoni dwar il-miżuri diġà meħuda u l-miżuri ppjanati biex jikkonforma ma' din id-Deciżjoni. Ġhandu jipprovdi wkoll informazzjoni ddettaljata dwar l-ammonti tal-ġħajnuna u l-ingħax li l-benefiċjarji jkunu diġà ħallsu lura.

Artikolu 5

Din id-deciżjoni hija indirizzata lir-Renju tal-Belġju.”

Il-proċedura u t-talbiet

Il-proċedura u t-talbiet tal-partijiet fil-Kawża T-131/16

- 29 Permezz ta' att ippreżentat fir-Registru tal-Qorti Ġenerali fit-22 ta' Marzu 2016, ir-Renju tal-Belġju ppreżenta rikors għall-annullament tad-deciżjoni kkontestata.
- 30 Permezz ta' att separat, ippreżentat fir-Registru tal-Qorti Ġenerali fis-26 ta' April 2016, ir-Renju tal-Belġju ressaq talba għal miżuri provviżorji fejn talab lill-President tal-Qorti Ġenerali jissospendi l-eżekuzzjoni tal-Artikoli 2 sa 4 tad-deciżjoni kkontestata sakemm il-Qorti Ġenerali tiddeciedi r-rikors fuq il-mertu. Permezz ta' digriet tal-President tal-Qorti Ġenerali tad-19 ta' Lulju 2016, dan tal-aħħar ċaħad it-talba għal miżuri provviżorji u rriżerva d-deciżjoni dwar l-ispejjeż.
- 31 Fil-11 ta' Lulju 2016, il-Qorti Ġenerali talbet lir-Renju tal-Belġju jwieġeb għal mistoqsija. Ir-Renju tal-Belġju wieġeb għal din it-talba permezz ta' ittra tad-19 ta' Lulju 2016.
- 32 Permezz ta' att ippreżentat fir-Registru tal-Qorti Ġenerali fil-11 ta' Lulju 2016, l-Irlanda talbet li tintervjeni insostenn tat-talbiet tar-Renju tal-Belġju. Permezz ta' deciżjoni tal-25 ta' Awwissu 2016, il-President tal-Ħames Awla tal-Qorti Ġenerali laqa' t-talba għal intervent imressqa mill-Irlanda. L-Irlanda ppreżentat in-nota tagħha u l-partijiet prinċipali ppreżentaw l-osservazzjonijiet tagħhom dwar din in-nota fit-termini mogħtija.
- 33 Peress li fil-21 ta' Settembru 2016 kien hemm bidla fil-kompożizzjoni tal-awli tal-Qorti Ġenerali, l-Imħallef Relatur ġie assenjat, b'applikazzjoni tal-Artikolu 27(5) tar-Regoli tal-Proċedura tal-Qorti Ġenerali, lis-Seba' Awla, li lilha għalhekk ġiet assenjata din il-kawża.

- 34 Permezz ta' att ipprezentat fir-Registru tal-Qorti Ġenerali fis-26 ta' Jannar 2017, ir-Renju tal-Belġju talab li l-kawża tiġi deċiża minn kulleġġ ġudikanti ikbar. Fil-15 ta' Frar 2017, il-Qorti Ġenerali, b'applikazzjoni tal-Artikolu 28(5) tar-Regoli tal-Proċedura, hadet nota tal-fatt li l-kawża kienet intbagħtet quddiem is-Seba' Awla Estiża.
- 35 Minhabba l-impediment ta' Membru tas-Seba' Awla Estiża, permezz ta' deċiżjoni tat-28 ta' Marzu 2017 il-President tal-Qorti Ġenerali nnomina lill-Viċi President tal-Qorti Ġenerali sabiex jikkompleta l-Awla.
- 36 Fuq proposta tal-Imħallef Relatur, il-President tas-Seba' Awla Estiża ddecieda, fit-12 ta' Dicembru 2017, b'applikazzjoni tal-Artikolu 67(2) tar-Regoli tal-Proċedura, li l-kawża għandha tinqata' bi prijorità.
- 37 Fuq proposta tal-Imħallef Relatur, il-Qorti Ġenerali (Is-Seba' Awla Estiża) iddecidiet li tiftaħ il-faži orali tal-proċedura u, fil-kuntest tal-miżuri ta' organizzazzjoni tal-proċedura previsti fl-Artikolu 64 tar-Regoli tal-Proċedura, stiednet lir-Renju tal-Belġju u lill-Kummissjoni jwieġbu bil-miktub għal numru ta' mistoqsijiet. Il-partijiet wieġbu għal dawn it-talbiet fit-termini mogħtija.
- 38 Permezz ta' digriet tas-17 ta' Mejju 2018, wara li nstemgħu l-partijiet, il-President tas-Seba' Awla Estiża tal-Qorti Ġenerali ddecieda li jgħaqqad il-Kawzi T-131/16, Il-Belġju vs Il-Kummissjoni, u T-263/16, Magnetrol International vs Il-Kummissjoni, għall-finijiet tal-faži orali tal-proċedura, konformement mal-Artikolu 68(2) tar-Regoli tal-Proċedura, u laqa' t-talba għal trattament kunfidenzjali mressqa minn Magnetrol International fil-konfront tal-Irlanda.
- 39 Is-sottomissjonijiet orali tal-partijiet u t-twegibiet tagħhom għall-mistoqsijiet magħmula mill-Qorti Ġenerali nstemgħu fis-seduta tat-28 ta' Ġunju 2018.
- 40 Ir-Renju tal-Belġju jitlob li l-Qorti Ġenerali jogħgobha:
- tannulla d-deċiżjoni kkontestata;
 - sussidjarjament, tannulla l-Artikoli 1 u 2 tad-dispożittiv tad-deċiżjoni kkontestata;
 - tikkundanna lill-Kummissjoni għall-ispejjeż.
- 41 L-Irlanda titlob li l-Qorti Ġenerali jogħgobha tannulla d-deċiżjoni kkontestata, kif jitlob ir-Renju tal-Belġju.
- 42 Il-Kummissjoni titlob li l-Qorti Ġenerali jogħgobha:
- tiċhad ir-rikors;
 - tikkundanna lir-Renju tal-Belġju għall-ispejjeż.

Il-proċedura u t-talbiet tal-partijiet fil-Kawża T-263/16

- 43 Permezz ta' att ipprezentat fir-Registru tal-Qorti Ġenerali fil-25 ta' Mejju 2016, Magnetrol International ipprezentat rikors għall-annullament tad-deċiżjoni kkontestata.
- 44 Fl-20 ta' Ġunju 2016, il-Kummissjoni talbet is-sospensjoni tal-proċedura sakemm tinqata' l-Kawża T-131/16, Il-Belġju vs Il-Kummissjoni, talba li għaliha r-rikorrenti oġġezzjonat fis-26 ta' Lulju 2016. Permezz ta' deċiżjoni kkomunikata lill-partijiet prinċipali fid-9 ta' Awwissu 2016, il-President tal-Ħames Awla tal-Qorti Ġenerali ċahad it-talba għal sospensjoni mressqa mill-Kummissjoni.

- 45 Peress li fil-21 ta' Settembru 2016 kien hemm bidla fil-kompożizzjoni tal-awli tal-Qorti Ġenerali, l-Imħallef Relatur ġie assenjat, b'applikazzjoni tal-Artikolu 27(5) tar-Regoli tal-Proċedura, lis-Seba' Awla, li lilha għalhekk ġiet assenjata din il-kawża.
- 46 Fuq proposta tas-Seba' Awla, fit-12 ta' Marzu 2018 il-Qorti Ġenerali ddecidiet, b'applikazzjoni tal-Artikolu 28(3) tar-Regoli tal-Proċedura, li tibgħat il-kawża quddiem kulleġġ ġudikanti estiż.
- 47 Minhabba l-impediment ta' Membru tas-Seba' Awla Estiża, permezz ta' deċizzjoni tal-15 ta' Marzu 2018 il-President tal-Qorti Ġenerali nnomina lill-Viċi President tal-Qorti Ġenerali sabiex jikkompleta l-Awla.
- 48 Fuq proposta tal-Imħallef Relatur, il-President tas-Seba' Awla Estiża ddecieda, fis-16 ta' April 2018, b'applikazzjoni tal-Artikolu 67(2) tar-Regoli tal-Proċedura, li l-kawża għandha tinqata' bi prijorità.
- 49 Fuq proposta tal-Imħallef Relatur, il-Qorti Ġenerali (Is-Seba' Awla Estiża) iddecidiet li tiftaħ il-fażi orali tal-proċedura u, fil-kuntest tal-miżuri ta' organizzazzjoni tal-proċedura previsti fl-Artikolu 64 tar-Regoli tal-Proċedura, stiednet lil Magnetrol International u lill-Kummissjoni jwiegħbu bil-miktub għal numru ta' mistoqsijiet. Il-partijiet wiegħbu għal dawn it-talbiet fit-termini mogħtija.
- 50 Permezz ta' digriet tas-17 ta' Mejju 2018, wara li nstemgħu l-partijiet, il-President tas-Seba' Awla Estiża tal-Qorti Ġenerali ddecieda li jgħaqqad il-Kawzi T-131/16, Il-Belġju vs Il-Kummissjoni, u T-263/16, Magnetrol International vs Il-Kummissjoni, għall-finijiet tal-fażi orali tal-proċedura, konformement mal-Artikolu 68(2) tar-Regoli tal-Proċedura, u laqa' t-talba għal trattament kunfidenzjali mressqa minn Magnetrol International fil-konfront tal-Irlanda.
- 51 Kif indikat fil-punt 39 iktar 'il fuq, is-sottomissjonijiet orali tal-partijiet u t-twegibiet tagħhom għall-mistoqsijiet magħmula mill-Qorti Ġenerali nstemgħu fis-seduta tat-28 ta' Ġunju 2018.
- 52 Magnetrol International titlob li l-Qorti Ġenerali jogħgħobha:
- tannulla d-deċizzjoni kkontestata;
 - sussidjarjament, tannulla l-Artikoli 2 sa 4 tad-deċizzjoni kkontestata;
 - fi kwalunkwe każ, tannulla l-Artikoli 2 sa 4 tad-deċizzjoni kkontestata sa fejn dawn l-artikoli, minn naħa, jeżiġu l-irkupru tal-għajjnuna mingħand entitajiet li ma humiex entitajiet li kienu rċevew deċizzjoni bil-quddiem u, min-naħa l-oħra, jordnaw l-irkupru ta' ammont daqs it-tnaqqis fl-ammont tat-taxxa miksub mill-benefiċjarju, mingħajr ma jippermettu lir-Renju tal-Belġju jieħu inkunsiderazzjoni aġġustament effettiv fil-forma ta' żieda mwettaq minn amministrazzjoni fiskali oħra;
 - tikkundanna lill-Kummissjoni għall-ispejjeż.
- 53 Il-Kummissjoni titlob li l-Qorti Ġenerali jogħgħobha:
- tiċħad ir-rikors;
 - tikkundanna lil Magnetrol International għall-ispejjeż.

Fuq id-dritt

- 54 Wara li l-partijiet instemgħu dwar dan il-punt matul is-seduta, il-Qorti Ġenerali ddecidiet li tgħaqqad il-kawzi inezami anki għall-finijiet tad-deċizzjoni li tagħlaq l-istanza, konformement mal-Artikolu 68 tar-Regoli tal-Proċedura.

Osservazzjonijiet preliminari

- 55 Insostenn tar-rikors tiegħu, ir-Renju tal-Belġju jqajjem hames motivi. L-ewwel wiehed huwa bbażat fuq ksur tal-Artikolu 2(6) TFUE u tal-Artikolu 5(1) u (2) TUE, sa fejn il-Kummissjoni indaħhlet fil-kompetenza fiskali tar-Renju tal-Belġju. It-tieni motiv huwa bbażat fuq żball ta' liġi u fuq żball manifest ta' evalwazzjoni, sa fejn il-Kummissjoni kklassifikat il-mizuri bhala skema ta' għajjnuna. Dan il-motiv huwa maqsum f'żewġ partijiet, fejn l-ewwel parti tikkontesta l-identifikazzjoni tal-atti li fuqhom hija bbażata l-allegata skema inkwistjoni filwaqt li t-tieni parti tikkontesta l-kunsiderazzjoni dwar l-assenza ta' mizuri supplimentari ta' implimentazzjoni. It-tielet motiv huwa bbażat fuq ksur tal-Artikolu 107 TFUE sa fejn il-Kummissjoni qieset li s-sistema ta' profitti eċċessivi kienet tikkostitwixxi mizura ta' għajjnuna mill-Istat. Ir-raba' wiehed huwa bbażat fuq żball manifest ta' evalwazzjoni mwettaq mill-Kummissjoni fir-rigward tal-identifikazzjoni tal-benefiċjarji tal-allegata għajjnuna. Il-hames motiv, invokat b'mod "sussidjarju", huwa bbażat fuq ksur tal-prinċipju ġenerali ta' legalità u tal-Artikolu 16(1) tar-Regolament tal-Kunsill (UE) 2015/1589 tat-13 ta' Lulju 2015 li jstabblixi regoli dettaljati għall-applikazzjoni tal-Artikolu 108 tat-Trattat dwar il-Funzjonament tal-Unjoni Ewropea (ĠU 2015, L 248, p. 9), sa fejn id-deċiżjoni kkontestata tordna l-irkupru minghand il-gruppi multinazzjonali li lilhom jappartjenu l-entitajiet Belġjani li kisbu deċiżjoni bil-quddiem.
- 56 Insostenn tar-rikors tagħha, Magnetrol International tqajjem erba' motivi. L-ewwel wiehed huwa bbażat fuq żball manifest ta' evalwazzjoni, fuq abbuż ta' poter u fuq nuqqas ta' motivazzjoni sa fejn id-deċiżjoni kkontestata tikkonstata l-eżistenza ta' skema ta' għajjnuna. It-tieni motiv huwa bbażat fuq ksur tal-Artikolu 107 TFUE kif ukoll fuq ksur tal-obbligu ta' motivazzjoni u fuq żball manifest ta' evalwazzjoni sa fejn id-deċiżjoni kkontestata tikklassifika l-iskema allegata bhala mizura selettiva. It-tielet wiehed huwa bbażat fuq ksur tal-Artikolu 107 TFUE kif ukoll fuq ksur tal-obbligu ta' motivazzjoni u fuq żball manifest ta' evalwazzjoni sa fejn id-deċiżjoni kkontestata tindika li l-iskema allegata tohloq vantaġġ. Ir-raba' motiv, invokat b'mod "sussidjarju", huwa bbażat fuq ksur tal-Artikolu 107 TFUE, fuq ksur tal-prinċipju ta' protezzjoni tal-aspettattivi leġittimi, fuq żball manifest ta' evalwazzjoni, fuq abbuż ta' poter u fuq nuqqas ta' motivazzjoni, fir-rigward tal-irkupru tal-għajjnuna ordnat fid-deċiżjoni kkontestata, tal-identifikazzjoni tal-benefiċjarji kif ukoll tal-ammont li għandu jiġi rkuprat.
- 57 Mill-espożizzjoni tal-motivi kollha magħmula iktar 'il fuq jirriżulta li r-Renju tal-Belġju u Magnetrol International qegħdin iqajmu, għalkemm f'ordni differenti, motivi bbażati, essenzjalment:
- l-ewwel nett, fuq l-indhila mill-Kummissjoni, li tmur lil hinn mill-kompetenzi tagħha fil-qasam tal-għajjnuna mill-Istat, fil-kompetenzi esklużivi tar-Renju tal-Belġju fil-qasam tat-tassazzjoni diretta (l-ewwel motiv fil-Kawża T-131/16 u l-ewwel parti tat-tielet motiv fil-Kawża T-263/16);
 - it-tieni nett, fuq il-konkluzjoni żbaljata dwar l-eżistenza ta' skema ta' għajjnuna f'dan il-każ, fis-sens tal-Artikolu 1(d) tar-Regolament 2015/1589, b'mod partikolari minhabba l-identifikazzjoni żbaljata tal-atti li fuq il-bażi tagħhom hija bbażata l-allegata skema u minhabba l-kunsiderazzjoni żbaljata li l-iskema ta' għajjnuna ma teħtieġx mizuri supplimentari ta' implimentazzjoni (it-tieni motiv fil-Kawża T-131/16 u l-ewwel motiv fil-Kawża T-263/16);
 - it-tielet nett, fuq il-kunsiderazzjoni żbaljata tad-deċiżjonijiet bil-quddiem dwar il-profitti eċċessivi bhala għajjnuna mill-Istat, fid-dawl b'mod partikolari tal-assenza ta' vantaġġ u tal-assenza ta' selettività (it-tielet motiv fil-Kawża T-131/16 u t-tielet motiv fil-Kawża T-263/16);
 - ir-raba' nett, fuq ksur, b'mod partikolari, tal-prinċipji ta' legalità u ta' protezzjoni tal-aspettattivi leġittimi, sa fejn l-irkupru tal-għajjnuna allegata kien ordnat b'mod żbaljat, inkluż minghand gruppi li lilhom jappartjenu l-benefiċjarji tal-imsemmija għajjnuna (ir-raba' u l-hames motiv fil-Kawża T-131/16 u r-raba' motiv fil-Kawża T-263/16).
- 58 Il-Qorti Ġenerali ser teżamina l-motivi fl-ordni msemmi fil-punt 57 iktar 'il fuq.

Fuq l-allegat indhil mill-Kummissjoni fil-kompetenzi esklużivi tar-Renju tal-Belġju fil-qasam tat-tassazzjoni diretta

- 59 Ir-Renju tal-Belġju u Magnetrol International isostnu, essenzjalment, li l-Kummissjoni qabżet il-limiti tal-kompetenzi tagħha meta użat id-dritt tal-Unjoni fil-qasam tal-ġhajna mill-Istat sabiex tiddetermina b'mod unilaterali elementi li jaqgħu fil-kompetenza fiskali esklużiva ta' Stat Membru. Fil-fatt, id-determinazzjoni tad-dħul taxxabli għadha kompetenza esklużiva tal-Istati Membri, bħalma għadu wkoll il-mod kif jiġu ntaxxati l-profitti ġġenerati minn tranzazzjonijiet transkonfinali fi hdan gruppi ta' imprizi, anki jekk dan iwassal għal nuqqas doppju ta' tassazzjoni. Issa, il-pożizzjoni tal-Kummissjoni, li tqis li d-deċizzjonijiet bil-quddiem dwar il-profitti eċċessivi jikkostitwixxu ġhajna mill-Istat minhabba li ma jimxux ma' applikazzjoni tal-prinċipju ta' distakkament li fil-fehma tagħha hija korretta, hija ekwivalenti għal armonizzazzjoni forzata tar-regoli dwar il-kalkolu tad-dħul taxxabli, li ma huwiex suġġett li jaqa' fil-kompetenza tal-Unjoni.
- 60 L-Irlanda ssostni, essenzjalment, li d-deċizzjoni kkontestata tippregudika b'mod gravi t-tqassim ibbilanċjat tal-kompetenzi bejn l-Unjoni u l-Istati Membri tagħha stabbilit, b'mod partikolari, fl-Artikolu 3(6) TUE u fl-Artikolu 5(1) u (2) TFUE u kkonfermat minn ġurisprudenza stabbilita.
- 61 Il-Kummissjoni ssostni, essenzjalment, li, għalkemm l-Istati Membri għandhom awtonomija fiskali fil-qasam tat-tassazzjoni diretta, kwalunkwe miżura fiskali adottata minn Stat Membru għandha tkun konformi mar-regoli tal-Unjoni fil-qasam tal-ġhajna mill-Istat.
- 62 F'dan ir-rigward, għandu jittfakkar li, skont ġurisprudenza stabbilita, minkejja li t-tassazzjoni diretta taqa', fl-istat attwali tal-iżvilupp tad-dritt tal-Unjoni, fil-kompetenza tal-Istati Membri, dawn tal-aħħar għandhom xorta waħda jeżerċitaw din il-kompetenza b'osservanza tad-dritt tal-Unjoni (ara s-sentenza tat-12 ta' Lulju 2012, Il-Kummissjoni vs Spanja, C-269/09, EU:C:2012:439, punt 47 u l-ġurisprudenza ċċitata). Mill-banda l-oħra, huwa paċifiku li l-Kummissjoni għandha l-kompetenza li tiżgura l-osservanza tal-Artikolu 107 TFUE.
- 63 B'hekk, l-interventi tal-Istati Membri fl-oqsma li ma kinux is-suġġett ta' armonizzazzjoni fl-Unjoni, bħat-tassazzjoni diretta, ma humiex esklużi mill-kamp ta' applikazzjoni tal-leġislazzjoni dwar il-kontroll tal-ġhajna mill-Istat. Għaldaqstant, il-Kummissjoni tista' tikklassifika miżura fiskali bħala ġhajna mill-Istat fil-każ li jkun ssodisfatti l-kundizzjonijiet meħtieġa għal tali klassifikazzjoni (ara, f'dan is-sens, is-sentenzi tat-2 ta' Lulju 1974, L-Italja vs Il-Kummissjoni, 173/73, EU:C:1974:71, punt 28; tat-22 ta' Ġunju 2006, Il-Belġju u Forum 187 vs Il-Kummissjoni, C-182/03 u C-217/03, EU:C:2006:416, punt 81, u tal-25 ta' Marzu 2015, Il-Belġju vs Il-Kummissjoni, T-538/11, EU:T:2015:188, punti 65 u 66). Għaldaqstant, l-Istati Membri għandhom jeżerċitaw il-kompetenza tagħhom fil-qasam fiskali konformement mad-dritt tal-Unjoni (sentenza tat-3 ta' Ġunju 2010, Il-Kummissjoni vs Spanja, C-487/08, EU:C:2010:310, punt 37). B'hekk, huma għandhom jastjenu milli jieħdu, f'dan il-kuntest, kwalunkwe miżura li tista' tikkostitwixxi ġhajna mill-Istat inkompatibbli mas-suq intern.
- 64 Huwa minnu li, fl-assenza ta' leġislazzjoni tal-Unjoni f'dan il-qasam, l-identifikazzjoni tal-bażijiet taxxabli u tat-tqassim tal-oneru fiskali fuq id-diversi fatturi ta' produzzjoni u d-diversi setturi ekonomiċi jaqgħu fil-kompetenza tal-Istati Membri (ara, f'dan is-sens, is-sentenza tal-15 ta' Novembru 2011, Il-Kummissjoni u Spanja vs Government of Gibraltar u Ir-Renju Unit, C-106/09 P u C-107/09 P, EU:C:2011:732, punt 97).
- 65 Madankollu, dan ma jimplikax li kull miżura fiskali, li taffettwa b'mod partikolari l-bażi taxxabli meħuda inkunsiderazzjoni mill-awtoritajiet fiskali, hija eskluża mill-kamp ta' applikazzjoni tal-Artikolu 107 TFUE. Fil-fatt, jekk tali miżura tagħmel, fil-prattika, diskriminazzjoni bejn kumpanniji li jinsabu f'sitwazzjoni komparabbli fir-rigward tal-ġħan imfittex minn din il-miżura fiskali u għalhekk tagħti lill-benefiċjarji tal-miżura vantaġġi selettivi li jiffavorixxu "ċerti" imprizi jew "ċerti" produttori,

din il-miżura tkun tista' titqies li hija għajnuna mill-Istat fis-sens tal-Artikolu 107(1) TFUE (ara, f'dan is-sens, is-sentenza tal-15 ta' Novembru 2011, Il-Kummissjoni u Spanja vs Government of Gibraltar u Ir-Renju Unit, C-106/09 P u C-107/09 P, EU:C:2011:732, punt 104).

- 66 Barra minn hekk, miżura li permezz tagħha l-awtoritajiet pubbliċi jagħtu lil ċerti impriżi trattament fiskali vantaġġuż li, minkejja li ma jnvolvi trasferiment ta' rizorsi tal-Istat, iqtiegħed lill-benefiċjarji f'sitwazzjoni finanzjarja iktar favorevoli mill-persuni taxxabbli l-oħra tista' tikkostitwixxi għajnuna mill-Istat fis-sens tal-Artikolu 107(1) TFUE. Għall-kuntrarju, vantaġġi li jirriżultaw minn miżura ġenerali applikabbli mingħajr distinzjoni għall-operaturi ekonomiċi kollha ma jikkostitwixxux għajnuna mill-Istat fis-sens tal-Artikolu 107 TFUE (ara s-sentenza tal-21 ta' Diċembru 2016, Il-Kummissjoni vs World Duty Free Group *et*, C-20/15 P u C-21/15 P, EU:C:2016:981, punt 56 u l-ġurisprudenza ċċitata).
- 67 Mill-kunsiderazzjonijiet preċedenti jirriżulta li, peress li l-Kummissjoni għandha l-kompetenza tiżgura l-osservanza tal-Artikolu 107 TFUE, hija ma tistax tiġi kkritikata li marret lil hinn mill-kompetenzi tagħha meta eżaminat il-miżuri li jikkostitwixxu l-allegata skema inkwistjoni sabiex tivverifika jekk kinux jikkostitwixxu għajnuna mill-Istat u, fl-affermattiv, jekk kinux kompatibbli mas-suq intern, fis-sens tal-Artikolu 107(1) TFUE.
- 68 Din il-konklużjoni ma tistax tiġi kkontestata permezz tal-argumenti tar-Renju tal-Belġju bbażati, minn naħa, fuq l-assenza ta' kompetenza fiskali sabiex jiġu ntaxxati l-profitti eċċessivi u, min-naħa l-oħra, fuq il-kompetenza tiegħu stess li jadotta miżuri intenzi li tiġi evitata t-taxxa doppja.
- 69 Ir-Renju tal-Belġju jsostni li, peress li l-profitti eċċessivi ma kellhomx jiġu attribwiti lill-entitajiet Belġjani sugġetti għat-taxxa fil-Belġju, dawn il-profitti ma kinux jaqgħu taħt il-kompetenza fiskali Belġjana. Għaldaqstant, il-Kummissjoni ma tistax iddahhal inkwistjoni n-nuqqas ta' tassazzjoni ta' dawn il-profitti fil-Belġju.
- 70 Sa fejn dawn l-argumenti għandhom jinftiehem fis-sens li qegħdin jikkontestaw il-kompetenza tal-Kummissjoni li teżamina l-miżuri inkwistjoni, għandu jiġi osservat li dawn il-miżuri jikkonċernaw deċiżjonijiet bil-quddiem, meħuda mill-awtoritajiet fiskali Belġjani fil-kuntest tal-kompetenza tagħhom fil-qasam tat-taxxa diretta. F'dan ir-rigward, għandha titfakkar il-ġurisprudenza ċċitata fil-punt 65 iktar 'il fuq, li minnha joħroġ li kull miżura fiskali li tissodisfa l-kundizzjonijiet għall-applikazzjoni tal-Artikolu 107(1) TFUE tikkostitwixxi għajnuna mill-Istat. Minn dan jirriżulta li l-Kummissjoni, fil-kompetenza tagħha taħt l-Artikolu 107(1) TFUE, għandha tkun tista' teżamina l-miżuri inkwistjoni sabiex tivverifika jekk jissodisfawx l-imsemmija kundizzjonijiet.
- 71 Fir-rigward tal-argumenti bbażati fuq il-kompetenza tar-Renju tal-Belġju li jadotta miżuri sabiex tiġi evitata t-taxxa doppja, huwa minnu li mill-ġurisprudenza jirriżulta li huma l-Istati Membri li għandhom jieħdu l-miżuri meħtieġa sabiex jiġu evitati s-sitwazzjonijiet ta' taxa doppja, bl-użu, b'mod partikolari, tal-kriterji ta' tqasim segwiti fil-prassi fiskali internazzjonali (ara, f'dan is-sens, is-sentenza tal-14 ta' Novembru 2006, Kerckhaert u Morres, C-513/04, EU:C:2006:713, punt 23). Madankollu, kif ġie osservat fil-punt 63 iktar 'il fuq, l-Istati Membri għandhom jeżerċitaw il-kompetenzi fiskali tagħhom inkonformità mad-dritt tal-Unjoni u għandhom jastjenu milli jieħdu kwalunkwe miżura li tikkorrispondi għal għajnuna mill-Istat inkompatibbli mas-suq intern. Għaldaqstant, ir-Renju tal-Belġju ma jistax jinvoka l-ħtieġa li tiġi evitata t-taxxa doppja bħala għan imfittex mill-prassi tal-awtoritajiet fiskali Belġjani fir-rigward tal-profitti eċċessivi, sabiex jiġġustifika kompetenza esklużiva, f'dan ir-rigward, li ma taqax taħt il-kontroll mill-Kummissjoni tal-osservanza tal-Artikolu 107 TFUE.
- 72 Barra minn hekk, u fi kwalunkwe każ, għandu jiġi osservat li, f'dan il-każ, in-nuqqas ta' tassazzjoni tal-profitti eċċessivi, kif applikat mill-awtoritajiet fiskali Belġjani, ma jidherx li jsegwi għanijiet intenzi li tiġi evitata t-taxxa doppja. Fil-fatt, l-applikazzjoni tal-miżuri kkontestati ma kinitx sugġetta

għall-kundizzjoni li jiġi pprovat li dawn il-profitti kienu ġew inklużi fil-profitti ta' kumpannija oħra. Lanqas ma kien meħtieġ li jiġi pprovat li dawn il-profitti eċċessivi kienu effettivament is-sugġett ta' tassazzjoni f'pajjiż ieħor.

- 73 Fil-fatt, l-Artikolu 185(2)(b) taċ-CIR 92 jipprevedi aġġustament negattiv tal-profitti ta' kumpannija fil-każ biss li dawn il-profitti kienu ġew inklużi fil-profitti ta' kumpannija oħra. Issa, ir-Renju tal-Belġju ma oġġezzjonax għall-konstatazzjonijiet magħmula mill-Kummissjoni fil-premessi 173 sa 181 tad-deċiżjoni kkontestata dwar l-eżistenza tal-prassi tal-awtoritajiet fiskali tiegħu kif spjegata, b'mod partikolari, fit-twegibiet tal-Ministru għall-Finanzi, indikati fil-punti 12 sa 14 iktar 'il fuq, u li skontha l-aġġustament negattiv tal-bażi taxxabbli ta' kumpannija li titlob deċiżjoni bil-quddiem jitwettaq mingħajr ma jiġi vverifikat jekk il-profitt imnaqqas mill-bażi taxxabbli ta' din il-kumpannija, bħala profitt eċċessiv, kienx effettivament inkluż fil-profitti ta' kumpannija oħra.
- 74 Fid-dawl tal-kunsiderazzjonijiet preċedenti, għandu jiġi miċhud bħala infondata il-motiv ibbażat fuq l-allegat indhili mill-Kummissjoni fil-kompetenza fiskali tar-Renju tal-Belġju.

Fuq l-eżistenza ta' skema ta' għajjnuna, fis-sens tal-Artikolu 1(d) tar-Regolament 2015/1589

- 75 Ir-Renju tal-Belġju u Magnetrol International isostnu, essenzjalment, li l-Kummissjoni identifikat b'mod żbaljat l-atti li fuq il-bażi tagħhom is-sistema tal-profitti eċċessivi tikkostitwixxi skema ta' għajjnuna u qieset, b'mod żbaljat, li dawn l-atti ma kinux jeħtieġu miżuri supplimentari ta' implimentazzjoni, fis-sens tal-Artikolu 1(d) tar-Regolament 2015/1589. Barra minn hekk, il-konkluzjoni dwar l-eżistenza ta' skema ta' għajjnuna hija bbażata fuq motivazzjoni kontradittorja.
- 76 Il-Kummissjoni ssostni, essenzjalment, li hija segwiet raġunament koerenti matul id-deċiżjoni kkontestata kollha, sa fejn qieset li l-iskema ta' eżenzjoni tal-profitti eċċessivi kienet ibbażata fuq l-Artikolu 185(2)(b) taċ-CIR 92, kif applikata mis-Servizz tad-Deċiżjonijiet bil-Quddiem, fid-dawl tal-interpretazzjoni mogħtija fl-espożizzjoni tal-motivi tal-Liġi tal-21 ta' Ġunju 2004, fiċ-Ċirkolari Amministrattiva tal-4 ta' Lulju 2006 u fit-twegibiet tal-Ministru għall-Finanzi għal mistoqsijiet parlamentari dwar l-applikazzjoni tal-imsemmi artikolu. Dawn l-atti juru approċċ sistematiku u koerenti li permezz tiegħu, mingħajr ma kienu meħtieġa miżuri supplimentari ta' implimentazzjoni, l-awtoritajiet fiskali Belġjani eżentaw mit-taxxa l-profitti msejha eċċessivi.
- 77 Skont l-Artikolu 1(d) tar-Regolament 2015/1589, tikkostitwixxi għajjnuna mill-Istat kwalunkwe dispożizzjoni li fuq il-bażi tagħha, mingħajr ma jkun meħtieġa miżuri supplimentari ta' implimentazzjoni, għajjnuna tista' tingħata b'mod individwali lil impriži, iddefiniti b'mod ġenerali u astratt fl-imsemmija dispożizzjoni, u kwalunkwe dispożizzjoni li fuq il-bażi tagħha għajjnuna li ma tkunx marbuta ma' proġett speċifiku tista' tingħata lil impriża waħda jew iktar fuq perijodu indeterminat jew f'ammont indeterminat.
- 78 Mill-ġurisprudenza jirriżulta li, fil-każ ta' skema ta' għajjnuna, il-Kummissjoni tista' teżamina biss il-karatteristiċi tal-iskema inkwistjoni sabiex tevalwa, fil-motivi tad-deċiżjoni inkwistjoni, jekk, minhabba l-modalitajiet previsti minn din l-iskema, din tal-aħħar tiżgurax vantaġġ notevoli għall-benefiċjarji meta mqabbla mal-kompetituri tagħhom u jekk hijiex ta' natura li tagħti vantaġġ essenzjalment lil impriži li jipparteċipaw fil-kummerċ bejn l-Istati Membri. B'hekk, il-Kummissjoni, f'deċiżjoni dwar tali skema, ma hijiex meħtieġ twettaq analiżi tal-għajjnuna mogħtija f'kull każ individwali fuq il-bażi ta' tali skema. Huwa biss fl-istadju tal-irkupru tal-għajjnuna li jkun meħtieġ li tiġi vverifikata s-sitwazzjoni individwali ta' kull impriża kkonċernata (ara s-sentenza tad-9 ta' Ġunju 2011, Comitato "Venezia vuole vivere" et vs Il-Kummissjoni, C-71/09 P, C-73/09 P u C-76/09 P, EU:C:2011:368, punt 63 u l-ġurisprudenza ċċitata).

- 79 Barra minn hekk, ġie deċiż li, fil-kuntest tal-eżami ta' skema ta' għajnuna u fl-assenza ta' identifikazzjoni ta' att legali li jstabbilixxi tali skema ta' għajnuna, il-Kummissjoni tista' tibbaża ruhha fuq sett sħiħ ta' ċirkustanzi ta' natura li jiżvelaw l-eżistenza fil-fatt ta' skema ta' għajnuna (ara, f'dan is-sens, is-sentenza tat-13 ta' April 1994, Il-Ġermanja u Pleuger Worthington vs Il-Kummissjoni, C-324/90 u C-342/90, EU:C:1994:129, punti 14 u 15).
- 80 Għandu jtfakkar li, fid-deċiżjoni kkontestata, l-ewwel nett, fil-premessa 97 tagħha, huwa indikat li l-eżenzjoni tal-profitti eċċessivi kienet ingħatat fuq il-bażi tal-Artikolu 185(2)(b) tač-CIR. It-tieni nett, fil-premessa 98 tal-istess deċiżjoni, huwa indikat li l-applikazzjoni tal-Artikolu 185(2)(b) tač-CIR 92 mill-amministrazzjoni fiskali Belġjana hija spjegata fl-espożizzjoni tal-motivi tal-Liġi tal-21 ta' Ġunju 2004, fič-Ċirkolari Amministrattiva tal-4 ta' Lulju 2006 u fit-twegibiet tal-Ministru għall-Finanzi għall-mistoqsijiet parlamentari magħmula dwar din l-applikazzjoni. Fl-aħħar nett, fil-premessa 99 tad-deċiżjoni kkontestata, huwa konkluz li l-Artikolu 185(2)(b) tač-CIR 92, l-espożizzjoni tal-motivi tal-Liġi tal-21 ta' Ġunju 2004, ič-Ċirkolari Amministrattiva tal-4 ta' Lulju 2006 u t-twegibiet tal-Ministru għall-Finanzi għall-mistoqsijiet parlamentari dwar l-applikazzjoni tal-Artikolu 185(2)(b) tač-CIR 92 jikkostitwixxu l-atti li fuq il-bażi tagħhom ingħatat l-eżenzjoni tal-profitti eċċessivi.
- 81 Għall-kuntrarju, fil-premessa 125 tad-deċiżjoni kkontestata, huwa indikat li ebda dispożizzjoni tač-CIR 92 ma tippreskrivi eżenzjoni b'mod unilaterali u astratt ta' parti fissa jew ta' percentwali fissa tal-profitt verament irreġistrat minn entità Belġjana li tappartjeni lil grupp. Barra minn hekk, huwa indikat li l-Artikolu 185(2)(b) tač-CIR 92 jippermetti agġustamenti negattivi tal-prezzijiet ta' trasferiment bil-kundizzjoni li l-profitt li għandu jiġi eżentat, iġġenerat mit-tranzazzjoni jew mill-arranġament internazzjonali inkwistjoni, ikun ġie inkluz fil-profitt tal-kontroparti barranija għal din it-tranzazzjoni jew għal dan l-arranġament.
- 82 Huwa minnu li mir-raġunament tal-Kummissjoni jidher li toħroġ ċerta ambivalenza sa fejn, minn naħa, tikkunsidra l-atti kollha elenkati fil-premessa 99 tad-deċiżjoni kkontestata bhala d-dispożizzjonijiet bażiċi tal-iskema kontenzjuża, filwaqt li, min-naħa l-oħra, meta tanalizza s-sistema ta' referenza, fil-kuntest tal-eżami tal-eżistenza ta' vantaġġ selettiv, hija ssostni li ebda dispożizzjoni tač-CIR 92 ma tippreskrivi eżenzjoni bħal dik applikata mill-awtoritajiet fiskali Belġjani.
- 83 Madankollu, minn qari tad-deċiżjoni kkontestata fl-intier tagħha, jirriżulta li l-Artikolu 185(2)(b) tač-CIR 92, kif applikat mill-awtoritajiet fiskali Belġjani, jikkostitwixxi l-bażi tal-allegata skema ta' għajnuna inkwistjoni u li tali applikazzjoni tista' tiġi dedotta mill-espożizzjoni tal-motivi tal-Liġi tal-21 ta' Ġunju 2004, mič-Ċirkolari Amministrattiva tal-4 ta' Lulju 2006 u mit-twegibiet tal-Ministru għall-Finanzi għall-mistoqsijiet parlamentari dwar l-applikazzjoni tal-imsemmi artikolu.
- 84 Għaldaqstant, għandu jiġi analizzat jekk l-allegata skema ta' għajnuna, li hija allegatament ibbażata fuq l-atti identifikati mill-Kummissjoni, teħtieġ miżuri supplimentari ta' implimentazzjoni, fis-sens tal-Artikolu 1(d) tar-Regolament 2015/1589.
- 85 Il-kunsiderazzjonijiet segwenti jistgħu jinstiltu mid-definizzjoni ta' skema ta' għajnuna prevista fl-Artikolu 1(d) tar-Regolament 2015/1589, imfakkra fil-punt 77 iktar 'il fuq, kif interpretata mill-ġurisprudenza.
- 86 L-ewwel nett, sa fejn l-għajnuna individwali tingħata mingħajr l-intervent ta' miżuri supplimentari ta' implimentazzjoni, l-elementi essenzjali tal-iskema ta' għajnuna inkwistjoni għandhom jirriżultaw neċessarjament mid-dispożizzjonijiet identifikati bhala l-bażi tal-imsemmija skema.
- 87 It-tieni nett, meta l-awtoritajiet nazzjonali japplikaw l-imsemmija skema, dawn l-awtoritajiet ma għandux ikollhom margni ta' diskrezzjoni fir-rigward tad-determinazzjoni tal-elementi essenzjali tal-għajnuna inkwistjoni u fir-rigward tal-opportunità tal-għoti tagħha. Fil-fatt, sabiex l-eżistenza ta' tali miżuri ta' applikazzjoni tiġi eskluża, is-setgħa tal-awtoritajiet nazzjonali għandha tkun limitata għal

applikazzjoni teknika tad-dispożizzjonijiet meqjusa bħala li jikkostitwixxu l-iskema inkwistjoni, jekk ikun il-każ wara li jiġi vverifikat li l-applikanti jissodisfaw il-kundizzjonijiet preliminari sabiex jibbenefikaw minn din l-iskema.

- 88 It-tielet nett, mill-Artikolu 1(d) tar-Regolament 2015/1589 jirrizulta li l-atti li fuqhom tkun ibbażata l-iskema ta' għajjnuna għandhom jiddefinixxu l-benefiċjarji b'mod generali u astratt, anki jekk l-għajjnuna mogħtija lilhom tibqa' indeterminata.
- 89 Għandu għalhekk jiġi analizzat sa fejn l-elementi identifikati iktar 'il fuq joħorġu mill-atti li fuqhom hija bbażata l-iskema ta' għajjnuna identifikati mill-Kummissjoni, b'tali mod li l-allegati miżuri ta' għajjnuna, jiġifieri l-eżenzjonijiet tal-profitti eċċessivi, jistgħu jingħataw fuq il-bażi tal-imsemmija atti mingħajr ma jkun meħtieġ li jiġu adottati miżuri supplimentari ta' implimentazzjoni.

Fuq l-elementi essenzjali tal-iskema ta' għajjnuna inkwistjoni

- 90 Fil-premessi 13 sa 22 tad-deċiżjoni kkontestata, il-Kummissjoni tiddekrivi l-iskema ta' għajjnuna inkwistjoni bħala skema li tikkonsisti f'eżenzjoni tal-profitti eċċessivi u tesponi l-elementi li, essenzjalment, jikkostitwixxu l-elementi essenzjali għall-għoti tal-imsemmija eżenzjoni, li huma deskritti fil-premessa 102 tad-deċiżjoni kkontestata. B'hekk, l-ewwel nett, jittiehed inkunsiderazzjoni l-fatt li l-entitajiet Belġjani kkonċernati huma entitajiet integrati fi grupp multinazzjonali. It-tieni nett, jittiehed inkunsiderazzjoni l-fatt li tkun inkisbet deċiżjoni bil-quddiem mis-Servizz tad-Deciżjonijiet bil-Quddiem, li hija marbuta ma' sitwazzjoni ġdida, bħalma hija riorganizzazzjoni li twassal għall-istabbiliment tal-impreditur ċentrali bil-Belġju, il-ħolqien ta' impjegi jew investimenti. It-tielet nett, hija kkonstatata l-eżistenza ta' profitti li jaqbzu l-profitti li entitajiet awtonomi komparabbli kienu jiġġeneraw f'ċirkustanzi simili. Ir-raba' nett, għall-kuntrarju, ma hijiex meħuda inkunsiderazzjoni l-eżistenza ta' aġġustament pożittiv primarju mwettaq fi Stat Membru ieħor.
- 91 F'dan ir-rigward, għandu jiġi analizzat jekk l-elementi essenzjali tal-allegata skema ta' għajjnuna, imsemmija iktar 'il fuq, joħorġux mill-atti li l-Kummissjoni qieset li jikkostitwixxu l-bażi tal-iskema ta' eżenzjoni tal-profitti eċċessivi.
- 92 Fil-fatt, għandu jiġi enfasizzat, qabel kollox, li l-Kummissjoni indikat, fil-premessi 101 u 139 tad-deċiżjoni kkontestata, li l-elementi essenzjali tal-allegata għajjnuna kienu ġew ikkonstatati fuq il-bażi tal-eżami ta' kampjun ta' deċiżjonijiet bil-quddiem. B'hekk, il-Kummissjoni stess irrikonoxxiet li dawn l-elementi essenzjali ma joħorġux mill-atti li fuqhom hija sostniet li l-iskema kienet ibbażata, iżda mid-deċiżjonijiet bil-quddiem stess jew, b'mod iktar speċifiku, minn kampjun tagħhom.
- 93 Fi kwalunkwe każ, għalkemm huwa minnu li wħud mill-elementi essenzjali tal-iskema kkunsidrati mill-Kummissjoni jistgħu joħorġu mill-atti identifikati fil-premessi 97 sa 99 tad-deċiżjoni kkontestata, dan madankollu ma huwiex il-każ għal dawn l-elementi essenzjali kollha.
- 94 Fil-fatt, kif isostnu għustament ir-Renju tal-Belġju u Magnetrol International, la l-metodu tal-kalkolu tal-profitti eċċessivi fuq żewġ stadji u lanqas ir-rekwiżit ta' investimenti, tal-ħolqien ta' impjegi, taċ-ċentralizzazzjoni jew taż-żieda tal-attivitajiet fil-Belġju ma joħorġu, lanqas b'mod impliċitu, mill-atti kkunsidrati mill-Kummissjoni, fil-premessi 97 sa 99 tad-deċiżjoni kkontestata, bħala li jikkostitwixxu l-bażi tal-iskema inkwistjoni. Issa, jekk dawn l-elementi li, skont il-Kummissjoni stess, jagħmlu parti mill-elementi essenzjali tal-allegata skema ta' għajjnuna, ma jinsabux fl-atti li huma meqjusa li jikkostitwixxu l-bażi ta' din l-iskema, l-implimentazzjoni ta' dawn l-atti u, għalhekk, l-għoti tal-allegata għajjnuna jiddependu neċessarjament mill-adozzjoni ta' miżuri supplimentari ta' implimentazzjoni, b'tali mod li ma jistax jingħad li hemm skema ta' għajjnuna fis-sens tal-Artikolu 1(d) tar-Regolament 2015/1589.

- 95 Minn naħa, l-atti identifikati fil-premessi 97 sa 99 tad-deċiżjoni kkontestata, imsemmija fil-punt 80 iktar 'il fuq, ma jsemmux il-metodu f'zewġ stadji, li jinkludi l-MTMN għall-kalkolu tal-profitti eċċessivi. Issa, mid-deċiżjoni kkontestata, b'mod partikolari mill-punt 6.3.2 tagħha (premessi 133, 144 u 152 sa 168 tal-imsemmija deċiżjoni), jirriżulta li dan il-metodu għe applikat b'mod sistematiku u jikkostitwixxi element essenzjali tal-iskema, sa fejn hija preċiżament l-applikazzjoni ta' dan il-metodu li tagħmel l-imsemmija skema selettiva.
- 96 Għaldaqstant, u mingħajr ma tingħata deċiżjoni dwar jekk id-determinazzjoni tal-profitti eċċessivi skont il-metodu fuq zewġ stadji, deskritt fid-deċiżjoni kkontestata, tistax twassal għal vantaġġ selettiv, għandu jiġi osservat li dan l-element kostitwenti tal-iskema inkwistjoni ma johroġx, madankollu, mill-atti bażiċi tal-imsemmija skema u għalhekk ma jistax jiġi applikat fl-assenza ta' miżuri supplimentari ta' implimentazzjoni.
- 97 Min-naħa l-oħra, fir-rigward tal-investimenti, tal-ħolqien ta' impjegi, taċ-ċentralizzazzjoni jew taż-żieda ta' attivitajiet fil-Belġju mill-applikanti għal deċiżjonijiet bil-quddiem, għandu jiġi osservat li, fil-punt 6.3.2.1 tad-deċiżjoni kkontestata, il-Kummissjoni indikat li, minkejja li dawn l-elementi ma kinux elenkati bħala kundizzjonijiet għall-għoti tal-eżenzjoni tal-profitti eċċessivi, fuq il-bażi tal-Artikolu 185(2)(b) taċ-CIR 92, huma kienu essenzjali sabiex tkun tista' tingħata deċiżjoni bil-quddiem li kienet obligatorja sabiex tingħata l-eżenzjoni inkwistjoni.
- 98 Issa, kif tirrikonoxxi l-Kummissjoni stess, b'mod partikolari fil-punt 139 tad-deċiżjoni kkontestata, dawn l-elementi ma johroġux mill-atti li fuq il-bażi tagħhom hija bbażata l-iskema inkwistjoni, iżda mid-deċiżjonijiet bil-quddiem stess, u dan skont il-kampjun analizzat minnha. Għaldaqstant, kif isostnu għustament ir-Renju tal-Belġju u Magnetrol International, jekk tali elementi ma jirriżultawx mill-atti li, skont il-Kummissjoni, jikkostitwixxu l-bażi tal-iskema ta' għajjnuna, dawn tal-aħħar għandhom ikunu neċessarjament is-suġġett ta' miżuri supplimentari ta' implimentazzjoni. Fil-fatt, jekk, kif issostni l-Kummissjoni, tali investimenti jittieħdu inkunsiderazzjoni mill-awtoritajiet fiskali Belġjani sabiex jagħtu l-eżenzjoni tal-profitti eċċessivi, tali teħid inkunsiderazzjoni jimplika neċessarjament it-twettiq ta' analiżi u ta' evalwazzjoni speċifika ta' dawn l-investimenti proposti mill-entitajiet Belġjani kkonċernati, b'mod partikolari fir-rigward tan-natura tagħhom, tal-ammont tagħhom jew ta' karatteristiċi oħra li jikkonċernaw l-implimentazzjoni tagħhom. Issa, tali analiżi tista' titwettaq biss każ b'każ u teħtieġ, għalhekk, miżuri supplimentari ta' implimentazzjoni.

Fuq il-marġni ta' diskrezzjoni tal-awtoritajiet fiskali Belġjani

- 99 Kif tosserva għustament il-Kummissjoni fil-premessa 100 tad-deċiżjoni kkontestata, l-eżistenza ta' miżuri supplimentari ta' implimentazzjoni, fis-sens tal-Artikolu 1(d) tar-Regolament 2015/1589, timplika l-eżerċizzju ta' setgħa diskrezzjonali mill-awtorità fiskali li tadotta l-miżuri inkwistjoni, li tippermettilha tinfluwenza l-karatteristiċi, l-ammont jew il-kundizzjonijiet li fihom tingħata l-għajjnuna. Il-Kummissjoni tqis, għall-kuntrarju, li s-sempliċi applikazzjoni teknika tal-att li jipprevedi l-għoti tal-għajjnuna inkwistjoni ma tikkostitwixxix miżura supplimentari ta' implimentazzjoni, fis-sens tal-Artikolu 1(d) tar-Regolament 2015/1589.
- 100 Fil-fatt, għandu jiġi osservat li l-fatt li jkun meħtieġ li titressaq applikazzjoni għal approvazzjoni bil-quddiem quddiem l-awtoritajiet fiskali kompetenti sabiex jingħata l-benefiċċju ta' għajjnuna ma jimplikax li dawn l-awtoritajiet għandhom setgħa diskrezzjonali f'sitwazzjoni fejn sempliċement jivverifikaw jekk l-applikant jissodisfax il-kriterji meħtieġa sabiex jibbenefika mill-għajjnuna inkwistjoni (ara, f'dan is-sens u b'analogija, is-sentenza tas-17 ta' Settembru 2009, Il-Kummissjoni vs Koninklijke FrieslandCampina, C-519/07 P, EU:C:2009:556, punt 57).
- 101 F'dan il-każ, huwa paċifiku li n-nuqqas ta' tassazzjoni tal-profitti eċċessivi huwa suġġett għall-kisba ta' deċiżjoni bil-quddiem. F'dan ir-rigward, għandha titfakkar il-formulazzjoni tal-Artikolu 20 tal-Liġi tal-24 ta' Dicembru 2002, li jipprova li deċiżjoni bil-quddiem għandha tfisser l-att legali li permezz tiegħu

d-Dipartiment Pubbliku Federali tal-Finanzi jiddetermina, konformement mad-dispożizzjonijiet fis-seħħ, kif il-liġi ser tiġi applikata għal sitwazzjoni jew għal tranżazzjoni partikolari li jkunu għadhom ma kellhomx effetti fuq livell fiskali.

- 102 Għaldaqstant, għandu jiġi eżaminat jekk, meta jadotta tali deċiżjonijiet bil-quddiem, l-imsemmi dipartiment għandux setgħa diskrezzjonali li tippermettilu jinfluwenza l-ammont, l-elementi essenzjali u l-kundizzjonijiet li fihom tingħata l-eżenzjoni tal-profitti eċċessivi.
- 103 L-ewwel nett, mill-espożizzjoni tal-motivi tal-Liġi tal-21 ta' Ġunju 2004 li temenda ċ-CIR 92 (kif ipprezentata fil-qosor fil-punt 7 iktar 'il fuq) u miċ-Ċirkolari Amministrattiva tal-4 ta' Lulju 2006 (kif deskritta fil-punti 9 sa 11 iktar 'il fuq) jirriżulta li l-aġġustament negattiv previst fl-Artikolu 185(2)(b) taċ-CIR 92 għandu jitwettaq każ b'każ fuq il-bażi tal-elementi disponibbli li jiġu pprezentati, b'mod partikolari, mill-persuna taxxabbli. Barra minn hekk, huwa indikat li ebda kriterju ma jista' jiġi stabbilit fir-rigward ta' dan l-aġġustament sa fejn dan għandu jitwettaq każ b'każ. Madankollu, huwa speċifikat li għandu jitwettaq aġġustament korrelattiv biss jekk l-amministrazzjoni fiskali jew is-Servizz tad-Deciżjonijiet bil-Quddiem iqisu li l-aġġustament huwa ġġustifikat bħala principju u fir-rigward tal-ammont tiegħu. Barra minn hekk, it-tweġibiet tal-Ministru għall-Finanzi għal mistoqsijiet parlamentari dwar l-applikazzjoni tal-Artikolu 185(2)(b) taċ-CIR 92 (kif ipprezentati fil-qosor fil-punti 12 sa 14 iktar 'il fuq) jirreferu biss b'mod ġenerali għall-pożizzjoni tal-amministrazzjoni fiskali Belġjana fir-rigward tal-profitti eċċessivi u tal-principju ta' distakkament.
- 104 Minn qari flimkien ta' dawn l-atti msemmija fil-punt 103 iktar 'il fuq jista' jiġi dedott li, meta l-awtoritajiet fiskali Belġjani adottaw deċiżjonijiet bil-quddiem fuq il-profitti eċċessivi, huma ma wettqux applikazzjoni teknika tal-qafas regolamentari applikabbli iżda, għall-kuntrarju, wettqu, "każ b'każ", evalwazzjoni kwalitattiva u kwantitattiva ta' kull applikazzjoni, fuq il-bażi tar-rapporti u tal-provi pprezentati mill-entità kkonċernata, sabiex jiddeciedu jekk kienx iġġustifikat li jingħata l-aġġustament negattiv previst fl-Artikolu 185(2)(b) taċ-CIR 92. Għaldaqstant, għall-kuntrarju ta' dak li ssostni l-Kummissjoni, b'mod partikolari fil-premessa 106 tad-deċiżjoni kkontestata, u fl-assenza ta' istruzzjonijiet oħra li jillimitaw is-setgħa deċiżjonali tal-amministrazzjoni fiskali Belġjana, din tal-aħħar kellha neċessarjament tgawdi minn setgħa diskrezzjonali reali meta ddecidiet li kien hemm lok li jingħataw tali aġġustamenti negattivi.
- 105 It-tieni nett, kif indikat fil-punt 73 iktar 'il fuq, l-Artikolu 185(2)(b) taċ-CIR 92 jipprevedi aġġustament negattiv tal-profitti ta' kumpannija fil-każ biss li dawn ikunu ġew inklużi fil-profitt ta' kumpannija oħra. Issa, fil-prattika, kif spjegata, b'mod partikolari, fiċ-Ċirkolari Amministrattiva tal-4 ta' Lulju 2006 u fit-tweġibiet tal-Ministru għall-Finanzi għall-mistoqsijiet parlamentari dwar l-applikazzjoni tal-Artikolu 185(2)(b) taċ-CIR 92, l-aġġustament negattiv twettaq mis-Servizz tad-Deciżjonijiet bil-Quddiem mingħajr ma giet iddeterminata l-kwistjoni ta' lil liema kumpannija barranin kellu jiġi attribwit il-profitt eċċessiv.
- 106 Barra minn hekk, mill-premessi 67 u 68 tad-deċiżjoni kkontestata jirriżulta li l-iskema kontenzjuża ma tkoprix id-deċiżjonijiet bil-quddiem kollha li kienu ġew adottati fuq il-bażi tal-Artikolu 185(2)(b) taċ-CIR 92. Huma kkonċernati biss deċiżjonijiet bil-quddiem li jagħtu aġġustamenti negattivi mingħajr il-verifika, mill-amministrazzjoni, ta' jekk il-profitti kkonċernati kinux ġew inklużi fil-profitti ta' kumpannija oħra tal-grupp stabbilita f'ġurisdizzjoni oħra. Għall-kuntrarju, id-deċiżjonijiet bil-quddiem li, konformement mal-formulazzjoni tal-Artikolu 185(2)(b) taċ-CIR 92, jagħtu aġġustament negattiv li jikkorrispondu għall-aġġustament pożittiv tal-profitti taxxabbli ta' kumpannija oħra tal-grupp stabbilita f'ġurisdizzjoni oħra ma jagħmlux parti mill-iskema ta' għajjnuna kontenzjuża.
- 107 Għaldaqstant, kif isostnu għustament ir-Renju tal-Belġju u Magnetrol International, jekk, fuq il-bażi tal-istess dispożizzjoni, l-amministrazzjoni fiskali Belġjana tista' tadotta kemm deċiżjonijiet li, skont il-Kummissjoni, jagħtu għajjnuna mill-Istat u kemm deċiżjonijiet li ma jagħtux tali għajjnuna, ma jistax jiġi sostnut b'mod raġonevoli li r-rwol ta' din l-amministrazzjoni huwa limitat għal applikazzjoni teknika tal-iskema inkwistjoni.

- 108 It-tielet nett, fuq il-bażi tal-informazzjoni ppreżentata mir-Renju tal-Belġju lill-Kummissjoni dwar il-funzjonament tas-Servizz tad-Deciżjonijiet bil-Quddiem, għandu jiġi eżaminat kif l-imsemmi servizz iddetermina, fil-kuntest tal-eżami individwali tiegħu tal-applikazzjonijiet għal deciżjonijiet bil-quddiem, jekk kienx hemm sitwazzjoni li tagħti lok għal profitti eċċessivi, jekk kienx hemm lok li jitwettaq agġustament negattiv skont l-Artikolu 185(2)(b) taċ-CIR 92 u liema kellhom ikunu l-karatteristiċi, l-ammont u l-kundizzjonijiet ta' tali agġustament.
- 109 Fir-rigward tal-karatteristiċi u tal-kundizzjonijiet li fihom tingħata l-eżenzjoni tal-profitti eċċessivi, huwa biżżejjed li jtfakkru l-kunsiderazzjonijiet magħmula fil-punti 90 sa 98 iktar 'il fuq, li minnhom johroġ li ċerti elementi essenzjali tal-allegata skema ma jirriżultawx mill-atti li skont il-Kummissjoni jikkostitwixxu l-bażi tagħha.
- 110 Fir-rigward tal-ammont li għandu jiġi eżentat, għandu jiġi osservat li l-perċentwali tal-profitti meqjusa li huma eċċessivi ma hijiex iddefinita fl-atti li fuqhom hija bbażata l-allegata skema ta' għajjnuna. Fil-fatt, minn dawn l-atti la tista' tiġi dedotta perċentwali speċifika, la tista' tiġi dedotta firxa ta' valuri u lanqas ma jista' jiġi dedott valur massimu, u f'dawn l-atti ma jingħata ebda element konkret li jiddefinixxi l-metodu ta' kalkolu li għandu jiġi applikat. Għall-kuntrarju, mid-deciżjoni kkontestata (premissa 103 tal-imsemmija deciżjoni) jirriżulta li l-fatti individwali, l-ammonti kkonċernati u t-tranzazzjonijiet li għandhom jittiehdu inkunsiderazzjoni huma differenti minn deciżjoni bil-quddiem għal oħra. Bl-istess mod, id-deskrizzjoni tal-profitti eċċessivi, fil-premissa 15 tad-deciżjoni kkontestata, turi li d-determinazzjoni tagħhom teħtieġ eżerċizzju ta' evalwazzjoni, każ b'każ, tal-istudji ppreżentati mill-persuna taxxabbli fir-rigward, fl-ewwel stadju, tal-benefiċċju residwali tal-kumpannija, iġġenerat mit-tranzazzjonijiet tagħha ma' kumpanniji integrati fl-istess grupp, u, fit-tieni stadju, il-profitti eċċessivi ġġenerati minhabba l-fatt li tkun tagħmel parti minn grupp, li jitnaqqsu mill-profitt residwali, kif ikun gie kkalkolat fl-ewwel stadju.
- 111 B'mod iktar speċifiku, kif isostnu għustament ir-Renju tal-Belġju u Magnetrol International, il-parametri dwar il-kalkolu tal-profitti eċċessivi kif ukoll l-indikazzjonijiet meħtieġa għat-tehid inkunsiderazzjoni, meta jiġu adottati d-deciżjonijiet bil-quddiem, tas-sinergiji, tal-investimenti, taċ-ċentralizzazzjoni ta' attivitajiet u tal-ħolqien ta' impjiegi fil-Belġju ma humiex previsti fl-atti li skont il-Kummissjoni jikkostitwixxu l-bażi tal-iskema kontenzjuża. Għaldaqstant, huwa s-Servizz tad-Deciżjonijiet bil-Quddiem li, minn naħa, iddetermina l-elementi essenzjali li kienu meħtieġa sabiex jinkiseb agġustament negattiv u, min-naħa l-oħra, ivverifika jekk dan ir-rekwiżit kienx issodisfatt fil-każ li jkun aċċetta li jingħata l-imsemmi agġustament. Għalhekk, ma jistax jingħad li s-setgħa diskrezzjoni tal-awtoritajiet fiskali Belġjani kienet limitata għal sempliċi applikazzjoni teknika tad-dispożizzjonijiet identifikati fil-premissa 99 tad-deciżjoni kkontestata.
- 112 Ir-raba' nett, għandu jittiehed inkunsiderazzjoni l-fatt li l-proċedura quddiem is-Servizz tad-Deciżjonijiet bil-Quddiem tinkludi fażi preliminari li matulha tiġi analizzata l-applikazzjoni għal deciżjoni bil-quddiem u li mal-konklużjoni tagħha wħud biss mill-applikazzjonijiet jittiehdu uffiċjalment inkunsiderazzjoni. Fil-fatt, mir-rapporti annwali tas-Servizz tad-Deciżjonijiet bil-Quddiem identifikati mir-Renju tal-Belġju, b'mod partikolari minn dak tas-sena 2014, jirriżulta li huma biss madwar 50 % tal-fajls miftuħa fil-fażi ta' notifika preliminari li jwasslu għal deciżjoni bil-quddiem. Dan jikkostitwixxu indizju tal-fatt li, għall-kuntrarju ta' dak li ssostni l-Kummissjoni, is-Servizz tad-Deciżjonijiet bil-Quddiem għandu setgħa diskrezzjonali li huwa jeżerċita effettivament meta jilqa' jew jiċċad, inkluż fl-istadju tan-notifika preliminari, l-applikazzjonijiet dwar il-profitti eċċessivi.
- 113 Fl-aħħar nett, għandu jiġi osservat li, fil-premissa 106 tad-deciżjoni kkontestata, il-Kummissjoni tindika li s-Servizz tad-Deciżjonijiet bil-Quddiem għandu setgħa diskrezzjonali limitata sabiex jaċċetta r-rati preċiżi tal-agġustament negattiv. Issa, mill-kunsiderazzjonijiet magħmula fil-punti 101 sa 112 iktar 'il fuq jirriżulta li l-awtoritajiet fiskali Belġjani kellhom, f'dan il-każ, setgħa diskrezzjonali fir-rigward tal-elementi essenzjali kollha tal-allegata skema ta' għajjnuna.

Fuq id-definizzjoni tal-benefiċjarji

- 114 Fir-rigward tad-definizzjoni tal-benefiċjarji, għandu jittfakkar li, fil-premessa 109 tad-deċiżjoni kkontestata, il-Kummissjoni tirreferi għall-Artikolu 185(2)(b) taċ-CIR 92. Dan l-artikolu, li l-kontenut tiegħu huwa riprodott fil-punt 8 iktar 'il fuq, jipprevedi li japplika għall-kumpanniji li jagħmlu parti minn grupp multinazzjonali fir-rigward tar-relazzjonijiet transkonfinali reċiproċi tagħhom.
- 115 Huwa minnu li jista' jitqies li l-Artikolu 185(2)(b) taċ-CIR 92 ikopri kategorija ġenerali u astratta ta' entitajiet, jiġifieri l-kumpanniji li jagħmlu parti minn grupp multinazzjonali fil-kuntest tar-relazzjonijiet transkonfinali reċiproċi tagħhom. Madankollu, il-benefiċjarji tal-iskema, kif imsemmija fid-deċiżjoni kkontestata, ma jistgħux jiġu identifikati fuq il-bażi ta' din id-dispożizzjoni biss, mingħajr miżuri supplimentari ta' implimentazzjoni.
- 116 Fil-fatt, f'dan il-każ, il-benefiċjarji tal-iskema, kif ikkonstatata mill-Kummissjoni, jikkorrispondu għal kategorija ħafna iktar partikolari minn dik li tikkorrispondi għall-kumpanniji li jagħmlu parti minn grupp multinazzjonali fil-kuntest tar-relazzjonijiet transkonfinali reċiproċi tagħhom. Skont l-evalwazzjonijiet magħmula mill-Kummissjoni, b'mod partikolari fil-premessa 102 tad-deċiżjoni kkontestata, dwar l-elementi essenzjali tal-iskema ta' għajnuna kontenzjuża, din l-iskema tapplika għal kumpanniji li jagħmlu parti minn grupp multinazzjonali li, fuq il-bażi ta' rapporti dwar il-prezzijiet ta' trasferiment u dwar l-eżistenza ta' profitti eċċessivi kkalkolati permezz tal-imsemmija rapporti, jinvolkaw l-eżenzjoni ta' dawn il-profitti permezz tal-applikazzjoni għal deċiżjoni bil-quddiem u li, barra minn hekk, jagħmlu investimenti, joħolqu impjiegi jew jiċċentralizzaw l-attivitajiet tagħhom fil-Belġju.
- 117 Barra minn hekk, għandu jiġi kkonstatat li l-atti l-oħra li fuqhom hija bbażata l-iskema, kif identifikati mill-Kummissjoni, ma jipprovdux preċiżazzjonijiet addizzjonali dwar id-definizzjoni tal-benefiċjarji tal-iskema inkwistjoni.
- 118 Fir-rigward, b'mod speċifiku, tal-Liġi tal-24 ta' Diċembru 2002, din tal-aħħar, sa fejn fl-Artikolu 20 tagħha tipprevedi r-rekwiżit dwar sitwazzjoni jew dwar tranzazzjoni partikolari li jkun għadhom ma kellhomx effetti fuq il-livell fiskali, ma tipprevedix dispożizzjonijiet li jiddefinixxu l-benefiċjarji tal-allegata skema. Fir-rigward taċ-Ċirkolari Amministrattiva tal-4 ta' Lulju 2006 u tat-tweġibiet tal-Ministru għall-Finanzi tat-13 ta' April 2005, tal-11 ta' April 2007 u tas-6 ta' Jannar 2015, il-kontenut ta' dawn l-atti lanqas ma jipprovdi preċiżazzjonijiet dwar il-benefiċjarji tal-allegata skema. Barra minn hekk, għandu jiġi osservat li dawn l-atti tal-aħħar ġew adottati wara l-2004, is-sena li minnha, skont il-Kummissjoni, kienet applikata l-iskema inkwistjoni.
- 119 Għaldaqstant, ma jistax jiġi konkluż li l-benefiċjarji tal-allegata skema ta' għajnuna huma ddefiniti b'mod ġenerali u astratt permezz tal-atti li fuqhom hija bbażata l-iskema ta' għajnuna identifikati mill-Kummissjoni. Għaldaqstant, tali definizzjoni għandha neċessarjament titwettaq permezz ta' miżuri supplimentari ta' implimentazzjoni.
- 120 Mill-kunsiderazzjonijiet preċedenti jirriżulta li l-Kummissjoni kkonkludiet b'mod żbaljat li l-iskema ta' eżenzjoni tal-profitti eċċessivi, kif iddefinixxiha fid-deċiżjoni kkontestata, ma kinitx tehtieg miżuri supplimentari ta' implimentazzjoni u li għalhekk kienet tikkostitwixxi skema ta' għajnuna, fis-sens tal-Artikolu 1(d) tar-Regolament 2015/1589.

Fuq l-eżistenza ta' approċċ sistematiku

- 121 Il-konklużjoni magħmula fil-punt 120 iktar 'il fuq ma tistax tiddaħhal inkwistjoni bl-argumenti tal-Kummissjoni bbażati fuq l-eżistenza ta' allegat approċċ sistematiku li hija identifikat permezz ta' eżami ta' kampjun ta' 22 deċiżjoni bil-quddiem mis-66 deċiżjoni bil-quddiem eżistenti.

- 122 Fil-fatt, għandha titfakkar il-ġurisprudenza, iċċitata fil-punt 79 iktar 'il fuq, li minnha joħroġ li, fil-kuntest tal-eżami ta' skema ta' għajjnuna u fl-assenza ta' identifikazzjoni ta' att legali li jistabbilixxi skema ta' għajjnuna, il-Kummissjoni tista', madankollu, tibbaża ruħha fuq sett sħiħ ta' ċirkustanzi ta' natura li jiżvelaw l-eżistenza fil-fatt ta' skema ta' għajjnuna (ara, f'dan is-sens, is-sentenza tat-13 ta' April 1994, Il-Ġermanja u Pleuger Worthington vs Il-Kummissjoni, C-324/90 u C-342/90, EU:C:1994:129, punti 14 u 15).
- 123 Għaldaqstant, ma jistax jiġi eskluż li l-Kummissjoni tista' tikkonkludi li tezisti skema ta' għajjnuna meta jirnexxielha turi, b'mod suffiċjenti għall-finijiet tal-liġi, approċċ sistematiku li l-karatteristiċi tiegħu jissodisfaw ir-rekwiżiti previsti fl-Artikolu 1(d) tar-Regolament 2015/1589.
- 124 Madankollu, il-Kummissjoni ma rnexxilhiex turi li l-approċċ identifikat minnha kien jissodisfa r-rekwiżiti previsti fl-Artikolu 1(d) tar-Regolament 2015/1589.
- 125 Fl-ewwel lok, fir-rigward tal-argumenti invokati mill-Kummissjoni b'mod partikolari matul is-seduta, fis-sens li tali approċċ jista' jikkostitwixxi l-bażi stess tal-iskema ta' għajjnuna, huwa biżżejjed li jtifakkar li dan ma huwiex il-bażi tal-iskema li għet ikkonstatata fid-deċiżjoni kkontestata. Fil-fatt, kif ingħad fil-punt 80 iktar 'il fuq, fil-premessi 97 sa 99 tad-deċiżjoni kkontestata, il-Kummissjoni indikat li l-Artikolu 185(2)(b) taċ-CIR 92, kif applikat mill-amministrazzjoni fiskali Belġjana, kien jikkostitwixxi l-bażi tal-allegata skema ta' għajjnuna inkwistjoni u li tali applikazzjoni setgħet tiġi dedotta mill-espożizzjoni tal-motivi tal-Liġi tal-21 ta' Ġunju 2004, miċ-Ċirkolari Amministrattiva tal-4 ta' Lulju 2006 u mit-tweġibiet tal-Ministru għall-Finanzi għall-mistoqsijiet parlamentari dwar l-applikazzjoni tal-imsemmi artikolu.
- 126 Fit-tieni lok, jekk jitqies li l-argumenti tal-Kummissjoni għandhom jinftiehem fis-sens li l-elementi essenzjali tal-iskema ta' għajjnuna joħroġu minn approċċ sistematiku li, min-naħa tiegħu, joħroġ mill-kampjun ta' deċiżjonijiet bil-quddiem eżaminati minnha, għandu jiġi kkonstatat li, fid-deċiżjoni kkontestata, il-Kummissjoni ma rnexxilhiex turi, b'mod suffiċjenti għall-finijiet tal-liġi, l-eżistenza ta' tali approċċ sistematiku.
- 127 L-ewwel nett, għandu jiġi osservat li, fil-premessi 65 u 103 tad-deċiżjoni kkontestata, il-Kummissjoni rrikonoxxiet li hija eżaminat kampjun ta' 22 deċiżjoni bil-quddiem mis-66 deċiżjoni kkonċernati. Issa, kif isostnu għustament ir-Renju tal-Belġju u Magnetrol International, il-Kummissjoni, fid-deċiżjoni kkontestata, la speċifikat l-għażla ta' dan il-kampjun u lanqas ir-raġunijiet għaliex dan il-kampjun tqies li kien rappreżentattiv tad-deċiżjonijiet bil-quddiem kollha. Fi tweġiba għal mistoqsija bil-miktub mill-Qorti Ġenerali, li kienet ukoll is-sugġett ta' preċiżazzjonijiet matul is-seduta, il-Kummissjoni indikat li hija kienet talbet id-deċiżjonijiet bil-quddiem adottati fl-2005 (fl-2004 ma kienet adottata ebda deċiżjoni), fl-2007, fl-2010 u fl-2013 sabiex, bl-eżami tagħha, tkopri d-deċiżjonijiet adottati fil-bidu, fin-nofs u fl-aħħar tal-perijodu li matulu s-Servizz tad-Deciżjonijiet bil-Quddiem kien adottata tali deċiżjonijiet.
- 128 Barra minn hekk, id-deċiżjoni kkontestata fiha, fil-punti 62 sa 64 u fin-nota ta' qiegħ il-paġna numru 80 tagħha, referenzi għal 6 deċiżjonijiet bil-quddiem, mis-66 ikkonċernati, li ġew deskritti b'mod sommarju u li ġew ikklassifikati bħala eżempji li setgħu jintużaw bħala rappreżentazzjoni tad-deċiżjonijiet bil-quddiem kollha. Issa, fid-deċiżjoni kkontestata ma hemm ebda preċiżazzjoni dwar ir-raġunijiet għaliex intgħażlu dawn is-6 eżempji, għaliex dawn id-deċiżjonijiet bil-quddiem analizzati jikkostitwixxu bażi suffiċjentement rappreżentattiva tas-66 deċiżjoni bil-quddiem kollha u għaliex dawn is-6 eżempji huma biżżejjed sabiex iservu ta' bażi għall-konklużjoni tal-Kummissjoni dwar l-eżistenza ta' approċċ sistematiku mill-awtoritajiet fiskali Belġjani.
- 129 It-tieni nett, għandhom jtifakkru l-kunsiderazzjonijiet magħmula fil-punti 103 sa 112 iktar 'il fuq, fis-sens li l-awtoritajiet fiskali Belġjani eżaminaw każ b'każ kull applikazzjoni u kellhom setgħa diskrezzjonali li kienet tmur ferm lil hinn minn sempliċi applikazzjoni teknika tad-dispożizzjonijiet identifikati fil-premessa 99 tad-deċiżjoni kkontestata, fejn adottaw kull deċiżjoni bil-quddiem wara dan

l-eżami, punt dan li, fih innifsu, idgħajjef in-natura sistematika tal-allegat approċċ meħud mill-awtoritajiet fiskali Belġjani. Barra minn hekk, l-eżistenza ta' approċċ sistematiku hija kkontestata mill-konstatazzjoni magħmula fil-punt 98 iktar 'il fuq dwar il-miżuri supplimentari ta' implimentazzjoni meħtieġa sabiex tiġi implimentata s-sistema dwar il-profitti eċċessivi kkontestata f'dan il-każ.

- 130 Fl-aħħar nett, ir-Renju tal-Belġju u Magnetrol International isostnu li diversi deċiżjonijiet bil-quddiem ma jinkludux l-elementi essenzjali tal-allegata skema ta' għajnuna kkonstatati mill-Kummissjoni fid-deċiżjoni kkontestata, b'mod partikolari minhabba li ma jikkonċernawx kollha r-rwol ta' imprenditur ċentrali kif meħud inkunsiderazzjoni mill-Kummissjoni, minhabba li mhux fil-każijiet kollha kien hemm ċentralizzazzjoni jew ċentralizzazzjoni mill-ġdid ta' attivitajiet u minhabba li l-kalkolu tal-profitti eċċessivi twettaq każ b'każ u mhux dejjem skont il-metodu ta' kalkolu fuq żewġ stadji kkritikat mill-Kummissjoni.
- 131 F'dan ir-rigward, għandu jiġi osservat li n-nuqqasijiet identifikati fil-punti 127 u 128 iktar 'il fuq ma jistgħux jiġu rrimedjati bl-informazzjoni addizzjonali mogħtija mill-Kummissjoni bi twegiba għall-mistoqsijiet tal-Qorti Ġenerali, indikati fil-punt 49 iktar 'il fuq, dwar il-kampjun ta' deċiżjonijiet bil-quddiem li kienet analizzat. Fil-fatt, il-Qorti Ġenerali ma tistax, mingħajr ma taqbez il-limiti tal-istħarriġ ta' legalità tad-deċiżjoni kkontestata, tibbaża ruhha, sabiex tiċhad motiv ta' annullament imressaq quddiemha, fuq raġunijiet li ma joħroġux mill-imsemmija deċiżjoni (ara, f'dan is-sens, is-sentenza tat-22 ta' April 2016, L-Irlanda u Aughinish Alumina vs Il-Kummissjoni, T-50/06 RENV II u T-69/06 RENV II, EU:T:2016:227, punt 145).
- 132 Fi kwalunkwe każ, u kif isostnu għastment ir-Renju tal-Belġju u Magnetrol International, mill-informazzjoni addizzjonali mogħtija mill-Kummissjoni bi twegiba għall-mistoqsijiet tal-Qorti Ġenerali jirriżulta li d-deċiżjonijiet bil-quddiem li jagħmlu parti mill-kampjun eżaminat mill-Kummissjoni juru li l-awtoritajiet fiskali Belġjani taw twegibiet individwali għas-sitwazzjonijiet differenti li tressqu quddiemhom. Fil-fatt, l-informazzjoni mogħtija dwar it-22 deċiżjoni turi li dawn tal-aħħar ġew adottati fil-kuntest ta' sitwazzjonijiet differenti, bħalma huma l-amalgamazzjoni jew ir-ristrutturazzjoni ta' attivitajiet ta' produzzjoni, il-kostruzzjoni ta' installazzjonijiet ġodda, iż-żieda fil-kapaċità ta' produzzjoni ta' installazzjonijiet eżistenti jew l-internalizzazzjoni ta' attivitajiet ta' akkwist ta' provvisti. B'hekk, għall-kuntrarju ta' dak li joħroġ mill-premessa 15 tad-deċiżjoni kkontestata u mir-raġunament segwit mill-Kummissjoni sabiex tistabbilixxi li l-allegata skema kontenzjuża tagħti lill-benefiċjarji vantaġġ selettiv (punt 6.3.2.2 tad-deċiżjoni kkontestata), id-deċiżjonijiet bil-quddiem li jagħmlu parti mill-kampjun eżaminat ma jikkonċernawx kollha sitwazzjonijiet fejn struttura ta' "imprenditur ċentrali" kienet użata mill-entità Belġjana inkwistjoni.
- 133 Barra minn hekk, mill-informazzjoni mogħtija mill-Kummissjoni fit-twegiba tagħha għall-mistoqsijiet tal-Qorti Ġenerali, identifikati fil-punt 49 iktar 'il fuq, jirriżulta li l-approċċ fuq żewġ stadji għall-kalkolu tal-profitti eċċessivi, identifikat mill-Kummissjoni bħala wiehed mill-elementi essenzjali tal-allegata skema ta' għajnuna u kif deskritt mill-Kummissjoni fil-premessa 15 tad-deċiżjoni kkontestata, li jimplika b'mod partikolari l-użu ta' rapporti dwar il-prezzijiet ta' trasferiment u l-MTMN, ma kienx adottat b'mod sistematiku.
- 134 Għaldaqstant, minbarra n-nuqqasijiet identifikati fil-punti 127 u 128 iktar 'il fuq, li jdgħajfu l-argumenti dwar l-eżistenza ta' approċċ sistematiku min-naħa tal-awtoritajiet fiskali Belġjan, il-kampjun li għalih tirreferi l-Kummissjoni fid-deċiżjoni kkontestata ma jistax jistabbilixxi neċessarjament li tali approċċ sistematiku kien effettivament eżista u li dan ġie segwit fid-deċiżjonijiet bil-quddiem ikkonċernati kollha.

Konklużjoni dwar il-klassifikazzjoni tal-miżuri kontenzjużi bħala skema ta' għajjnuna

- 135 Mill-kunsiderazzjonijiet preċedenti jirrizulta li l-Kummissjoni żbaljat meta qieset li s-sistema Belġjana dwar il-profitti eċċessivi inkwistjoni, kif ipprezentata fid-deċiżjoni kkontestata, kienet tikkostitwixxi skema ta' għajjnuna.
- 136 Għaldaqstant, għandhom jintlaqgħu l-motivi invokati mir-Renju tal-Belġju u minn Magnetrol International, ibbażati fuq ksur tal-Artikolu 1(d) tar-Regolament 2015/1589, sa fejn hija kkonċernata l-konklużjoni magħmula fid-deċiżjoni kkontestata dwar l-eżistenza ta' skema ta' għajjnuna. Għaldaqstant, u mingħajr ma huwa meħtieġ li jiġu eżaminati l-motivi l-oħra invokati kontra d-deċiżjoni kkontestata, din tal-aħħar għandha tiġi annullata fl-intier tagħha sa fejn hija bbażata fuq il-kunsiderazzjoni żbaljata dwar l-eżistenza ta' tali skema.

Fuq l-ispejjeż

- 137 Skont l-Artikolu 134(1) tar-Regoli tal-Proċedura, il-parti li ttitlef għandha tiġi kkundannata għall-ispejjeż, jekk dawn ikunu ntalbu. Peress li l-Kummissjoni tilfet, hemm lok li tiġi kkundannata tbat, minbarra l-ispejjeż tagħha, dawk sostnuti mir-Renju tal-Belġju, inklużi dawk marbuta mal-proċedura għal miżuri provvizorji, u minn Magnetrol International, konformement mat-talbiet ta' dawn tal-aħħar.
- 138 Skont l-Artikolu 138(1) tar-Regoli tal-Proċedura, l-Istati Membri li jintervjenu f'kawża għandhom ibatu l-ispejjeż tagħhom. Għaldaqstant, l-Irlanda għandha tbat l-ispejjeż rispettivi tagħha.

Għal dawn il-motivi,

IL-QORTI ĠENERALI (Is-Seba' Awla Estiża)

taqta' u tiddeċiedi:

- 1) **Il-Kawzi T-131/16 u T-263/16 huma magħquda għall-finijiet ta' din is-sentenza.**
- 2) **Id-Deciżjoni tal-Kummissjoni (UE) 2016/1699 tal-11 ta' Jannar 2016 dwar l-iskema ta' għajjnuna li tirrigwarda l-eżenzjoni tal-qligħ eċċessiv SA.37667 (2015/C) (ex 2015/NN) implimentata mill-Belġju hija annullata.**
- 3) **Il-Kummissjoni Ewropea għandha tbat, minbarra l-ispejjeż tagħha, l-ispejjeż tar-Renju tal-Belġju, inklużi dawk marbuta mal-proċedura għal miżuri provvizorji, u ta' Magnetrol International.**
- 4) **L-Irlanda għandha tbat l-ispejjeż rispettivi tagħha.**

Van der Woude

Tomljenović

Bieliūnas

Marcoulli

Kornezov

Mogħtija f'qorti bil-miftuħ fil-Lussemburgu, fl-14 ta' Frar 2019.

Firem

Werrej

Il-fatti li wasslu għall-kawża	2
Il-kuntest ġuridiku	2
Fuq il-Kodiċi tat-Taxxi fuq id-Dhul tal-1992	2
Fuq il-Liġi tal-24 ta' Diċembru 2002	2
Fuq il-Liġi tal-21 ta' Ġunju 2004 li temenda ċ-CIR 92	3
– Espozizzjoni tal-motivi	3
– L-Artikolu 185(2) taċ-CIR 92	3
Fuq iċ-Ċirkolari Amministrattiva tal-4 ta' Lulju 2006	4
Fuq it-tweġibiet tal-Ministru għall-Finanzi għal mistoqsijiet parlamentari dwar l-applikazzjoni tal-Artikolu 185(2)(b) taċ-CIR 92	4
Id-deċiżjoni kkontestata	5
Il-proċedura u t-talbiet	8
Il-proċedura u t-talbiet tal-partijiet fil-Kawża T-131/16	8
Il-proċedura u t-talbiet tal-partijiet fil-Kawża T-263/16	9
Fuq id-dritt	10
Osservazzjonijiet preliminari	11
Fuq l-allegat indhila mill-Kummissjoni fil-kompetenzi esklużivi tar-Renju tal-Belġju fil-qasam tat-tassazzjoni diretta	12
Fuq l-eżistenza ta' skema ta' għajjnuna, fis-sens tal-Artikolu 1(d) tar-Regolament 2015/1589	14
Fuq l-elementi essenzjali tal-iskema ta' għajjnuna inkwistjoni	16
Fuq il-margni ta' diskrezzjoni tal-awtoritajiet fiskali Belġjani	17
Fuq id-definizzjoni tal-benefiċjarji	20
Fuq l-eżistenza ta' approċċ sistematiku	20
Konklużjoni dwar il-klassifikazzjoni tal-miżuri kontenzjużi bħala skema ta' għajjnuna	23
Fuq l-ispejjeż	23